

ادائے حدیث کے لفظی اسالیب

عبدالحمید خان عباسی ☆

اس سے قبل ہم اپنے ایک مقالہ^(۱) میں ”مُتَّخِلِ حَدِيثِ كَسَالِيْبٍ وَ مَنَاجِحٍ“ کو بالتحصیل بیان کر چکے ہیں۔ یہی اسالیب حقیقت میں ادائے کے لحاظ سے حدیث کے طرق و اسالیب کے احوال کی منظر کشی کر سکتے ہیں کیونکہ ایک شخص ایک ہی وقت میں مُوَدِّي (اداء کرنے والا) بھی ہو سکتا ہے اور مُتَّخِلِ (اخذ کرنے والا) بھی یعنی بیک وقت استاد بھی ہو سکتا ہے اور شاگرد بھی۔ وہ اس طرح کہ اگر ادائے حدیث کا اعتبار کیا جائے تو مُتَّخِلِ (شاگرد) مُوَدِّي (استاد) شیخ) کہلائے گا اور اگر مُتَّخِلِ یعنی حصول حدیث کا اعتبار کیا جائے تو یہی مُوَدِّي ”مُتَّخِلِ“ کہلائے گا مثلاً: امام مسلم رحمہ اللہ اگر امام بخاری رحمہ اللہ سے احادیث حاصل کریں تو اس صورت میں امام مسلم مُتَّخِلِ (شاگرد) ہوں گے اور امام بخاری مُوَدِّي (استاد)۔ اگر امام مسلم یہی حاصل (اخذ) شدہ مرویات امام ترمذی رحمہ اللہ کو سنائیں تو اس صورت میں امام مسلم مُوَدِّي (شیخ) کہلائیں گے اور امام ترمذی مُتَّخِلِ (تلمیذ)۔ اس سے ثابت ہوا کہ امام مسلم ایک اعتبار سے شاگرد ہوئے اور دوسرے اعتبار سے استاد یعنی مُتَّخِلِ بھی ہوئے اور مُوَدِّي بھی۔

اس سے قبل کہ ادائے حدیث کے لفظی اسالیب کو بیان کیا جائے بہتر ہو گا کہ مختصراً ان (اسالیب) کے تاریخی پس منظر کا جائزہ لیا جائے تاکہ احادیث کے لیے اسالیب اداء کے استعمال کی ضرورت اور ایجاد کی تاریخ کا تعین ہو سکے:

اسلوب روایت قبل از اسلام

اسلام سے قبل معلومات کو روایت (اداء) کرنے کی کیفیت کو درج ذیل دو عنوانوں کے تحت بیان کیا جاتا ہے:

۱۔ سابقہ امتیں اور اسلوب روایت

مصادر سے معلوم ہوتا ہے کہ اسلوب روایت (اداء) صرف مسلمانوں کے ساتھ مختص نہیں ہے بلکہ

☆ اسٹنٹ پروفیسر انچارج شعبہ قرآن و تفسیر آف عربک اینڈ اسلامک اسٹڈیز، علامہ اقبال اوپن یونیورسٹی، اسلام آباد

سابقہ امتیں بھی اس سے مٹھتھیں؛ چنانچہ ڈاکٹر محمد ابو شہبہ لکھتے ہیں:

”روایت اسلامی امت کے خصائص میں سے (ایک خصوصیت) نہیں ہے بلکہ سابقہ امتوں اور نسلوں میں بھی اس (روایت) کا وجود پایا جاتا تھا جیسے ایرانی، یونانی، رومانی و ہندو اور دیگر متمدن اقوام؛ یہ لوگ اپنے بتوں کے حسب نسب اپنے بڑوں، اپنے بہادروں، اپنی مشہور شخصیات کے احوال، مشہور واقعات و جنگوں، شعراء کے اشعار اور قصہ گو لوگوں کے قصوں جیسے امور کو نقل و حفظ کرنے کے لیے روایت (کے اسلوب) پر اعتماد کیا کرتے تھے تاکہ ماضی کو حال کے ساتھ مربوط و منسلک کر سکیں“ (۲)۔

۲۔ عرب اور اسلوب روایت

عرب فن قرأت و کتابت کے میدان میں ایران، روم اور یونان جیسے متمدن اقوام کے مقابلہ میں اگرچہ کسی حد تک پیچھے تھے مگر اپنے اسلاف سے روایت و نقل کرنے میں ان سے کہیں آگے نظر آتے ہیں۔ اس کی وجہ یہ ہے کہ عربوں کا حافظہ فطری طور پر نہایت قوی تھا اور ایک ہی بار سن کر یاد رکھ لینے کی صلاحیت سے مالا مال تھے۔ اس صلاحیت سے وہ بھر پور فائدہ اٹھاتے تھے اور ایک دوسرے سے مطلوبہ معلومات اخذ کر کے یاد بھی رکھتے تھے اور بوقت ضرورت دوسروں کو بھی منتقل کرتے تھے، اس طرح تحمل و اداء (جو کہ اسلوب روایت کے رکن ہیں) کا کام ان میں نسل در نسل جاری رہتا تھا (۳)۔

واضح رہے کہ زمانہ جاہلیت میں عربوں میں معلومات کے تحمل و اداء کا عمل صرف زبانی طور پر نہیں ہوتا تھا بلکہ تحریراً بھی رواج تھا؛ چنانچہ عالم اسلام کے نامور ترکی محقق ڈاکٹر فواد سنرگین لکھتے ہیں کہ:

”اسلام سے ایک صدی قبل کے بعض شعراء کی روایات سے ہم کو کم از کم یہ پتہ چلتا ہے کہ دووین سے روایت کرنا ان کے ہاں ایک رائج اسلوب تھا، اور بعض شعراء کو تو لکھنے کی بھی عادت تھی؛ زہیر بن ابی سلمیٰ جیسے شعراء خود اپنے قصائد کی تصنیف کیا کرتے تھے، اسی طرح خود شاعر ہونے کے ساتھ یہی لوگ دوسرے شعراء کے راوی بھی ہوتے تھے؛ یہ نظریہ کہ جاہلی شاعری کا سارا ذخیرہ زبانی روایت پر مبنی ہے، دور جدید ہی کی تخلیق ہے“ (۴)۔

پھر لکھتے ہیں:

”اسی طرح یہ بھی ایک غلط خیال ہے کہ حدیث کی روایت محض زبانی ہوتی رہی ہے بلکہ صدر اسلام میں (مدونہ) نصوص کو روایت کرنے کا رواج دورِ جاہلیت کی عادت پر مبنی ہے،“ (۵)۔

صدر اسلام میں اسلوب روایت

حضرت محمد ﷺ کی حیات طیبہ ہی میں آپ ﷺ کی احادیث مبارکہ کے لئے (تخل و اداء کے طور پر) اسلوب روایت کا استعمال ہونا شروع ہو گیا تھا، چنانچہ ڈاکٹر مصطفیٰ اعظمی لکھتے ہیں کہ:

”نبی ﷺ کی حیات مبارکہ میں احادیث کو روایت کرنا صحابہ کرام رضی اللہ عنہم کا معمول تھا۔ حاضر سے غائب تک احادیث نبویہ کو پہنچانا ان کی عادت بن چکی تھی۔ نبی اکرم ﷺ کے کسی قول کو یہ حضرات سنتے یا آپ ﷺ کے کسی فعل کو دیکھتے تو دوسروں کے سامنے بیان کرتے وقت اس قول یا فعل کو آپ ﷺ کی جانب منسوب کر دیتے تھے۔ (کہ اسے ہم نے ان سے اخذ کیا ہے) بلکہ نبی کریم ﷺ خود بعض اوقات اپنے کسی قول کو جبریل علیہ السلام کی جانب منسوب فرما دیا کرتے تھے۔ صحابہ کرام رضی اللہ عنہم جب بھی کسی قول کو روایت کرتے تو اس کا حوالہ دیتے تھے کہ یہ رسول اللہ ﷺ کا قول ہے اور یہ فلاں صحابی کا قول ہے،“ (۶)۔

اس اقتباس سے صدر اسلام میں روایت کے اسلوبِ تخل و اداء اور سند کے آغاز کی سیدھی سادی کیفیت و صورت کا پتہ چلتا ہے۔

حضور ﷺ کے خطوط کے حوالے سے اگر دیکھا جائے تو مصادر سے پتہ چلتا ہے کہ بعض صحابہ رضی اللہ عنہم نے انہیں روایت کیا ہے مثلاً:

۱۔ عمرو بن حزم رضی اللہ عنہ (متوفی ۵۱ھ) نے ان خطوط کو روایت کیا ہے جو فرانس، زکوٰۃ اور دیات کے بارے میں ان کو ارسال کئے گئے تھے، بعد میں یہی خطوط حدیث کے مجموعوں میں شامل ہو گئے (۷)۔

۲۔ عبداللہ بن عکیم الجہنی جو محضرمین میں سے ہیں، نے رسول اللہ ﷺ کے اس خط کو روایت کیا جو قبیلہ جھینہ کو بھیجا گیا تھا (۸)۔

۳۔ حارث بن عمروؓ جو رسول اللہ ﷺ کی حیات مبارکہ میں پیدا ہوئے تھے، نے خلیفہ عمرؓ کے اس

خط کو روایت کیا جو انہوں نے نماز کے بارے میں حضرت ابو موسیٰ اشعریؓ (متوفی ۴۴ھ) کو ارسال کیا تھا (۹)۔

حضور اکرم ﷺ کے خطوط کو روایت کرنے کے علاوہ ”عہد صحابہ رضی اللہ عنہم میں..... خطوط کے ذریعہ روایت حدیث کا طریقہ بھی کافی رائج ہوا.....“ (۱۰)۔ ذیل میں اس سلسلہ کی چند ایک مثالیں استشہاداً بیان کی جاتی ہیں:

- ۱۔ حضرت ابن عباس رضی اللہ عنہما نے بہت سی احادیث کی روایت بذریعہ خط و کتابت فرمائی (۱۱)۔
- ۲۔ حضرت عائشہ صدیقہ رضی اللہ عنہا وقتاً فوقتاً لوگوں کی فرمائش پر حدیثیں لکھ کر بھیجتی رہتی تھیں (۱۲)۔
- ۳۔ عبداللہ بن عمر رضی اللہ عنہما بھی خط و کتاب کے ذریعہ اداء حدیث کرتے تھے (۱۳)۔
- ۴۔ مغیرہ بن شعبہ رضی اللہ عنہ حضرت معاویہ رضی اللہ عنہ کی فرمائش پر اپنے کاتب سے احادیث لکھوا کر انہیں بھیجا کرتے تھے (۱۴)۔
- ۵۔ ضحاک بن قیس نے حضرت نعمان بن بشیر رضی اللہ عنہ سے بذریعہ خط دریافت کیا کہ جمعہ کے دن رسول اللہ ﷺ نے سورۃ الجمعہ کے علاوہ کون سے سورت پڑھی؟ انہوں نے جواب دیا کہ آپ ﷺ ”هل اتاك حديث الغاشية“ (بہنچی تجھ کو بات اس چھپا لینے والے کی) پڑھتے تھے (۱۵)۔

علاوہ ازیں! ”تابعی بشیر بن نہیک رحمہ اللہ نے ابو ہریرہ رضی اللہ عنہ سے پوچھا کہ جو کتاب میں نے آپؐ سے نقل کی ہے کیا میں آپ کے نام سے اسے روایت کر سکتا ہوں؟ تو ابو ہریرہ رضی اللہ عنہ نے فرمایا: ہاں (آپ اسے میرے نام سے روایت کر سکتے ہیں)“ (۱۶)۔

اسلام کے اسلوبِ روایت کے خصائص

گذشتہ بحث سے ظاہر ہو گیا ہے کہ روایت صرف مسلمانوں کی صفت نہیں ہے بلکہ قبل از اسلام دیگر اقوام و ملل اور عرب بھی اس صفت سے متصف تھے مگر ان کے اندازِ روایت میں وہ خوبیاں نہیں تھیں جن خوبیوں سے اسلامی اسلوبِ روایت مزین و متصف ہوا وہ اس طرح کہ:

”اسلام سے قبل عرب و دیگر متمدن اقوام کے راوی حضرات نہ تو اخبار کے صحیح و سچا ہونے اور حق و واقع کے مطابق ہونے کی تحقیق کرتے تھے اور نہ ہی ان اخبار کے راویوں کے حالات کے بارے میں بحث و تہیص کا اہتمام کرتے تھے۔ یہ لوگ تحقیق

روایت اور جرح و تعدیل کے فن سے نا آشنا تھے کیونکہ ان کے ہاں مرویات کی وہ قدر و قیمت اور رفعت و عظمت نہیں تھی جس طرح کہ اسلامی مرویات (احادیث نبویہ) کی تھی۔ اس لیے وہ ان کی تحقیق و تدقیق نہیں کیا کرتے تھے۔ اصل میں یہی وہ چیز ہے جس کی کمی و فقدان کے باعث ان کی اکثر اخبار و مرویات جو ہیں قصص و خرافات قسم کی باتوں پر مشتمل ہیں.....“ (۱۷)۔

جہاں تک مسلمان راویوں کا تعلق ہے تو انہیں معلوم تھا کہ حلال و حرام اور دیگر شرعی احکام کا قرآن مجید کے بعد دوسرا اساسی مصدر و منبع احادیث رسول اللہ ﷺ ہیں۔ اس لیے انہوں نے آغاز ہی سے ان کے اخذ و تحمل اور روایت و اداء کے عمل میں انتہائی احتیاط برتی اور روایت و درایت کے ایسے اصول و قواعد وضع کیے کہ جن کی مسلمانوں کے علاوہ (ماضی و حال کی) دیگر اقوام و ملل میں مثال تک نہیں ملتی (۱۸)۔ ذیل میں احتیاط کے سلسلہ کی چند مثالیں ذکر کی جاتی ہیں:

۱۔ حضرت ابوبکر صدیق رضی اللہ عنہ (متوفی ۱۳ھ) کو قبول روایت کے سلسلہ میں محتاط روش اختیار کرنے میں اولیت حاصل ہے چنانچہ حافظ ذہبی رحمہ اللہ (متوفی ۴۸۷ھ) آپ کے تذکرہ میں لکھتے ہیں:

”کان أول من أحتاط في قبول الأخبار“ (۱۹)۔

(وہ پہلے آدمی تھے جنہوں نے احادیث قبول کرنے میں احتیاط سے کام لیا)۔

۲۔ حضرت عمر رضی اللہ عنہ (متوفی ۲۳ھ) کے حوالہ میں امام ذہبی لکھتے ہیں کہ:

”هو الذي سن للمحدثين التثبت في النقل و ربما يتوقف في خبر الواحد اذا ارتاب“ (۲۰)۔

(عمر رضی اللہ عنہ وہ ہستی ہیں جنہوں نے محدثین کے لیے روایت حدیث کے بارے میں تحقیق و تثبت کا اسلوب جاری فرمایا اور جب انہیں تردد ہوتا تو خبر واحد کے قبول کرنے میں توقف سے کام لیتے)۔

امام ذہبی رحمہ اللہ نے تذکرہ الحفاظ ہی میں حضرت امیر معاویہ رضی اللہ عنہ کا یہ قول نقل کیا ہے:

”عليكم من الحديث بما كان في عهد عمر رضي الله عنه فإنه كان قد اخاف الناس في

الحديث عن رسول الله صلى الله عليه وسلم“ (۲۱).

(حضرت عمر رضی اللہ عنہ کے عہد میں جو حدیثیں راجح تھیں انہیں اخذ کرو کیونکہ حضرت عمر رضی اللہ عنہ نے لوگوں کو حضور ﷺ سے حدیث کی روایت سے ڈرا دیا تھا)۔

۳۔ حضرت علی رضی اللہ عنہ کا معمول تھا کہ ان کے سامنے کوئی شخص حدیث روایت کرتا تو اس سے قسم لیتے تھے (۲۲)۔

یہ مثالیں اور جو ان کے علاوہ اس باب سے متعلق ہیں (۲۳) واضح طور پر دلالت کرتی ہیں کہ صحابہ کرام رضی اللہ عنہم احادیث کے نقل و روایت کے معاملہ میں کس قدر احتیاط سے کام لیتے تھے حتیٰ کہ بعض کا تو یہ عالم تھا کہ قال رسول اللہ ﷺ جیسے الفاظ استعمال کرتے وقت ڈرتے تھے چنانچہ ابو عمر الشیبانی رحمہ اللہ (متوفی ۹۸ھ) فرماتے ہیں کہ:

”میں حضرت ابن مسعود رضی اللہ عنہ (متوفی ۳۲ھ) کے ساتھ اٹھا بیٹھتا تھا وہ خوف کے مارے قال رسول اللہ ﷺ کہہ کر حدیث بیان نہیں کرتے تھے۔ اگر کبھی قال رسول اللہ ﷺ کہہ کر حدیث بیان کرنے لگتے تو ان پر لرزہ طاری ہو جاتا پھر کہتے: رسول اللہ ﷺ نے اس طرح فرمایا یا اس کی مثل فرمایا یا اس کے قریب قریب فرمایا“ (۲۴)۔

صحابہ کرام رضی اللہ عنہم کی یہ محتاط روش کسی عدم اعتماد اور سوء ظن کا نتیجہ نہیں تھی بلکہ اس میں انتہائی احترام اور تقویٰ کا رفرما تھا کہ سننے اور سمجھنے کی غلطی کی وجہ سے حضور ﷺ کی جانب کوئی غلط بات منسوب نہ ہو جائے۔ اکثر صحابہ کرامؓ کے پیش نظر تحمل و اداء کے عمل میں آپ ﷺ کا یہ فرمان رہتا:

”من كذب على متعمداً فليتبوأ مقعده من النار“ (۲۵).

(جو شخص قصداً میری جانب جھوٹی بات منسوب کرے تو اسے اپنا ٹھکانہ جہنم میں بنا لینا چاہیے)۔

اہتمام اجراء سند و ایجادِ صحیح اداء

احادیث رسول اللہ ﷺ کو خارجی آمیزشوں سے مکمل طور پر پاک رکھنے دوسروں سے اخذ کرنے پھر آگے بیان (اداء) کرنے میں مزید احتیاط برتنے اور صحیح و غیر صحیح میں حد فاصل برقرار رکھنے کی خاطر مسلمانوں نے ”جو انتظامات کیئے ان میں سے ایک سند کا اجراء ہے اور دوسرا صحیح اداء کی ایجاد۔

ان دو حفاظتی انتظامات نے شکوک و شبہات کی راہیں بند کر دیں، اور عقل سلیم رکھنے والوں کے لیے غیر متزلزل یقین و اطمینان حاصل کرنے کا سامان پیدا کر دیا،^(۲۶)۔ موضوع کی مناسبت سے یہاں صرف اداء حدیث کے لفظی اسالیب کے متعلقات کو بیان کیا جاتا ہے۔ جہاں تک سند اور اس کے متعلقات کا تعلق ہے تو اسے ان شاء اللہ بعد میں الگ مقالہ کی صورت میں بیان کیا جائے گا:

ادائے حدیث کے لفظی اسالیب کی ایجاد

جب حدیث کی تدریس و تعلیم اور تدوین کا سلسلہ شروع ہوا اور وقت کی ضرورت کے مطابق باقاعدہ طور پر سند وجود میں آ گئی تو اب ایک نئی ضرورت نے سر اٹھایا۔ وہ ضرورت اسلوب تعلیم کے حوالے سے پیدا ہوئی۔

۱۔ ابتداء میں حدیث کی تعلیم کا طریقہ یہ تھا کہ شاگرد بیٹھ جاتے تھے اور استاد بذات خود حدیث پڑھ کر انہیں سناتا تھا۔ اس صورت میں بعض اوقات طالب علم تنہا ہوتا جو اپنے استاد سے احادیث کا سماع کرتا اور کبھی بہت سے طلباء موجود ہوتے جو اپنے استاذ محترم سے احادیث سنتے۔

۲۔ بعد میں ایک نیا طریقہ وجود میں آیا جو اس کے بالکل برعکس تھا۔ کبھی تو اکیلا شاگرد اپنے استاذ کو خود احادیث سناتا اور کبھی بہت سے طلباء اکٹھے ہو کر درس حدیث لیتے۔ حاضر طلباء میں سے ایک طالب علم احادیث پڑھتا اور باقی خاموشی سے سنتے۔

حصول تعلیم کے یہ چاروں طریقے مختلف تھے۔ اہل علم نے یہ معلوم کرنے کے لیے کہ اس نے کس طریقے اور اسلوب سے علم حاصل کیا، کچھ صیغے (الفاظ) مقرر کر دیئے اور راوی کے لیے لازمی قرار دیا کہ وہ ان کی پابندی کرے تاکہ اصل صورت حال کا آسانی سے پتہ چل سکے۔ ہر اسلوب کے لیے مقرر کیئے گئے ان مختلف صیغوں کو ”صیغہ اداء“ کہتے ہیں..... جب کوئی راوی یہ صیغے استعمال کرتا تھا تو فوراً پتہ چل جاتا تھا کہ اس نے کس اسلوب سے حدیث حاصل کی ہے^(۲۷)۔

صیغہ اداء کے استعمال کا آغاز

اداء کے صیغہ کو ”الفاظ“ بھی کہتے ہیں اور ”اصطلاحات سند“ بھی، ہم نے انہیں ”ادائے حدیث کے لفظی اسالیب“ سے تعبیر کیا ہے۔ احادیث کی ادائیگی کے لیے ان اسالیب (اصطلاحات سند) کے باقاعدہ آغاز کے زمانہ کا جہاں تک تعلق ہے تو مصادر سے پتہ چلتا ہے کہ یہ پہلی صدی ہجری کے نصف ثانی میں ہوا (یعنی ۵۰ھ کے بعد)۔ عالم اسلام کے نامور محقق ڈاکٹر فواد سرگین ان صیغہ کے

متعلق بحث کرتے ہوئے لکھتے ہیں کہ:

”.....اصطلاحات.....جو سلسلہ ہائے اسناد میں وارد ہوئی ہیں.....درحقیقت (یہ روایت حدیث کے تحریری) مصادر و مآخذ کا حوالہ مہیا کرتی ہیں (یعنی ان اصطلاحات سے یہ پتہ چلتا ہے کہ روایت حدیث کی بنیاد تحریری مصادر پر ہی تھی) اگرچہ بظاہر تو یوں معلوم ہوتا ہے کہ روایت حدیث کی بنیاد شفیوی (زبانی) مصادر پر تھی۔ ان اصطلاحات کا آغاز پہلی صدی ہجری کے نصف آخر میں ہوا،“ (۲۸)..... یہ اصطلاحات ”أخبرنا“ اور ”سَمِعْتُ“ جیسے الفاظ سے عبارت ہوتی ہیں۔ ان (اصطلاحات) کے بہت قدیم ہونے کے باوجود یہ ظاہر ہوتا ہے کہ ان کے استعمال کرنے میں محدثین کے درمیان اتفاق نہیں پایا جاتا تھا۔ چنانچہ بعض محدثین نقل بالسماع (سن کر کسی حدیث کو نقل کرنے) کے لیے ”سَمِعْتُ“ کہنے کے عادی ہیں۔ بعض دوسرے محدثین کی عادت ہے کہ وہ نقل بالقرأة (نقل بذریعہ قرأت) کی صورت میں ”أخبرنا“ کی بجائے ”حدثنا“ کا لفظ استعمال کرتے ہیں۔ جب کہ دوسری صدی ہجری کے نصف ثانی میں (یعنی ۱۵۰ھ کے بعد) اکثر محدثین کے ہاں دونوں صورتوں میں ”أخبرنا“ کے استعمال کو بہتر سمجھا جاتا تھا۔ بہر حال ان دونوں صورتوں میں ان کے لیے ضروری تھا کہ وہ اس کی وضاحت کر دیں کہ سماع اکیلا تھا یا حلقہء حدیث میں دوسروں کے ساتھ شامل تھا (۲۹) تاکہ پتہ چل جائے کہ انہوں نے کون سے اسلوب سے حدیث اخذ کی ہے۔

”کچھ عرصہ تک ان صیغ اداء (حدثنا، حدثنی، أخبرنا، أخبرنی وغیرہ) کی پابندی کی گئی مگر بعد میں جمہور محدثین نے یہ پابندی اٹھا دی اور کافی حد تک راوی کو آزادی دے دی کہ وہ جو صیغہ چاہے استعمال کرے کیونکہ مقصود صرف یہ ہے کہ اپنے استاذ سے اس کا سماع ثابت ہو جائے۔ سماع کیسے ہوا؟ اس سے کوئی سروکار نہیں،“ (۳۰)۔

ان اصطلاحات (یعنی حدثنا، حدثنی، أخبرنا، أخبرنی، أنبأنا، نبأنا، أجاز، كتب إلی اور عن) کے علاوہ دوسری اصطلاحات بھی رائج ہیں جیسے ”قال، ذَكَرَ، وَجَدْتُ“ (۳۱)۔ دیگر اور تعبیرات بھی آئی ہیں جیسے ”حُدِّثْتُ، أُخْبِرْتُ اور رُوِيَ“۔ ایسا معلوم ہوتا ہے کہ ”حدثت“ کی اصطلاح پہلی صدی ہجری میں استعمال ہوتی تھی۔ امام طبری رحمہ اللہ (۲۲۴ھ-۳۱۰ھ) نے اس ”حُدِّثْتُ“ کی اصطلاح کو ان مآخذ کے لیے استعمال کیا ہے جن سے انہوں نے ”وَجَادَهُ“ کے اسلوب سے استفادہ کیا ہے (۳۲)۔ راجح احتمال یہی ہے کہ امام طبری نے اپنی تفسیر (جامع البیان عن تفسیر آی القرآن) اور تاریخ (تاریخ الأمم والملوک) میں کئی سو مآخذ و مصادر سے مواد اسی وجاہہ کے اسلوب سے شامل کیا ہے (۳۳)۔ اگر اس

کتاب کے مؤلف کا زمانہ جس سے طبری نے اقتباس کیا ہے پہلے کا ہو تو ایسے موقع پر ”حَدَّثْتُ“ کی اصطلاح سینکڑوں اسانید میں پہلے آئے گی (۳۴)۔ مثلاً: ”حَدَّثْتُ عَنْ عَمَارِ بْنِ حَسَنِ قَالَ: حَدَّثَنَا عَبْدَ اللَّهِ بْنُ أَبِي جَعْفَرٍ عَنْ أَبِيهِ عَنْ رَبِيعَةَ بْنِ أَنَسٍ“. طبری یہاں یہ واضح کرنا چاہتے ہیں کہ اس سے علم تفسیر میں ربیعہ کی کتاب مراد ہے، لیکن جب وہ بعد میں آنے والے مؤلف کی کتاب سے ”وَجَادَهُ“ کے طریق پر مواد لیتے ہیں، جیسے ہشام ابن کلبی کی کتاب سے تو یہ استعارہ اس عبارت سے ظاہر ہوتا ہے: ”حَدَّثْتُ عَنْ هِشَامِ بْنِ مُحَمَّدٍ“ (۳۵)۔

تخل حدیث کے اسالیب ثنائیہ کی ترتیب کے مطابق ادائے حدیث کے لفظی اسالیب بیان کرنے سے پہلے مناسب ہے کہ اداء کے مفہوم اداء کے اسالیب کی اہمیت و افادیت کا استیعاب کیا جائے تاکہ کسی قسم کا ابہام نہ رہے:

اداء کا مفہوم

الف: لغوی مفہوم

لغت میں لفظ ”اداء“ کے معنی بیان کرنے، دے دینے اور پہنچانے وغیرہ کے ہیں (۳۶)۔

ب: اصطلاحی مفہوم

اصول حدیث کی اصطلاح میں محدثین حضرات کا اپنے شاگردوں کے سامنے مخصوص اسالیب (صحیح و الفاظ) کے ذریعے حدیث بیان کرنے کو ”اداء“ کہتے ہیں۔ علماء نے اداء کے اصطلاحی مفہوم کو اپنے اپنے انداز میں یوں بیان کیا ہے:

۱۔ محمد ابو شہبہ لکھتے ہیں: ”الأداء هو رواية الحديث للغير. و هذا الغير يعرف عندالمحدثين بطالب الحديث“ (۳۷)۔

(کسی غیر (دوسرے) کے لیے حدیث کا روایت کرنا اداء کہلاتا ہے۔ محدثین کے نزدیک یہ غیر طالب حدیث کے نام سے معروف ہے)۔

۲۔ ڈاکٹر نور الدین فرماتے ہیں: ”اداء الحديث! هو تبليغه و القاؤه للطالب بصورة من صور الأداء“ (۳۸)۔

(اداء حدیث سے مراد صورت (صحیح، الفاظ) اداء میں سے کسی صورت کے ذریعہ طالب

حدیث تک حدیث کا پہنچانا اور اس کے سامنے اسے بیان کرنا ہے)۔

۳۔ ڈاکٹر محمود طحان لکھتے ہیں: ”الاداء: رواية الحديث و اعطاؤه لطلاب“ (۳۹)۔

(اداء کا معنی طالب علموں کے لیے حدیث کا روایت کرنا اور اسے ان تک پہنچانا ہے)۔

اسالیب اداء کا وسیع مفہوم

اداء کے طور پر روایت کے اسالیب کا مفہوم بہت وسیع و عمیق ہے۔ جس کے کما حقہ نہ سمجھنے کے باعث قاری مغالطے کا شکار ہو جاتا ہے اور یہ تصور کر لیتا ہے کہ یہ اسالیب (صیغ، الفاظ اصطلاحات) تو احادیث کے محض زبانی طور پر منتقل ہونے پر دلالت کرتے ہیں۔ اس امر کی مزید وضاحت ڈاکٹر محمد مصطفیٰ اعظمی کے بیان کردہ حسب ذیل مفہوم سے ہوتی ہے، وہ لکھتے ہیں:

”حدیث کا طالب علم جب احادیث نبویہ کی کتب کا مطالعہ کرتا ہے تو وہ اسانید احادیث میں استعمال ہونے والے کلمات (الفاظ) جیسے ”حَدَّثْنَا وَ أَخْبَرْنَا“ وغیرہ کو دیکھتے ہی یہ خیال کر بیٹھتا ہے کہ یہ ساری احادیث تحریری نہیں بلکہ زبانی طور پر منتقل ہوتی رہی ہیں۔ اس ضمن میں اس کی دلیل اسانید میں بار بار استعمال ہونے والا لفظ ”حَدَّثْنَا“ ہوتا ہے۔ ان اصطلاحات کے وسیع و عمیق مفہوم کے عدم فہم کی وجہ سے بعض محققین بالخصوص مستشرقین بہت بڑی بڑی غلطیوں کا شکار ہوئے ہیں“ (۴۰)۔ مثلاً: بعض کہتے ہیں کہ صحاح ستہ میں مدونہ احادیث کو ان کے مؤلفین نے پہلی بار احاطہ تحریر میں لایا ہے۔ اس سے قبل یہ احادیث صرف زبانی طور پر منتقل ہوتی رہی ہیں۔

پروفیسر منجنانے تو یہاں تک کہہ ڈالا ہے کہ اداء حدیث کے صیغے جیسے ”حَدَّثْنَا وَ أَخْبَرْنَا“ وغیرہ صرف زبانی تحدیث پر دلالت کرتے ہیں۔

ان کے برعکس جرمن مستشرق اسپرنگر پہلا محقق ہے جس نے واضح طور پر آگاہ کیا ہے کہ یہ الفاظ محض زبانی تحدیث پر ہی دلالت نہیں کرتے (۴۱)۔ اس کے بعد لفظ ”حَدَّثْنَا“ کے وسیع المفہوم ہونے کی تائید میں لکھتے ہیں کہ:

”حقیقت میں ”حَدَّثْنَا“ کا جو لفظ ہے اداء حدیث کے لیے اس کے استعمال کا مفہوم اکثر محققین کے قائم کردہ مفہوم سے بہت زیادہ وسعت کا حامل ہے۔ محدثین حضرات اسے ان صورتوں میں استعمال کرتے تھے: جب شیخ اپنے شاگردوں کے سامنے حدیث کی کوئی

کتاب پڑھے، یا ان کے سامنے زبانی طور پر حدیث بیان کرنے یا اپنی کتاب یا اپنے ذہن سے انہیں املاء کرائے یا طالب علم اپنے شیخ کے سامنے کتاب سے یا اپنے ذہن سے پڑھے۔ ہاں بعض محدثین حضرات نے ”حَدَّثْنَا“ کو شیخ سے سننے اور ”أَخْبَرْنَا“ کو شیخ کے سامنے پڑھنے کی صورت میں استعمال کے لیے خاص کر رکھا تھا، مگر اس آخری صورت میں بعض محدثین کے نزدیک ”حَدَّثْنَا“ کا استعمال بھی ہو سکتا تھا“ (۴۲)۔

ادائے حدیث کے لفظی اسالیب کی اہمیت

ادائے حدیث کے لیے جو لفظی اسالیب استعمال ہوتے ہیں ان کی اہمیت بہت زیادہ ہے کیونکہ مقبول و مردود حدیث کی پہچان اور ان دونوں میں حد فاصل قائم کرنے میں ان کا کردار بنیادی نوعیت کا ہے وہ اس طرح کہ:

- ۱۔ ان لفظی اسالیب سے تحمل حدیث کے اس اسلوب کا علم ہوتا ہے جس اسلوب کے تحت راوی نے حدیث کو حاصل کیا ہوتا ہے۔ اب اگر حصول حدیث کا طریقہ صحیح نہ ہو بلکہ ناقص ہو تو قبولیت حدیث کی شرائط میں سے ایک شرط میں خلل واقع ہو جائے گا۔
- ۲۔ تحمل حدیث کے اسالیب میں سے اگر راوی کسی ایسے اسلوب کے ذریعہ سے حدیث اخذ کرتا ہے جو درجہ کے لحاظ سے اعلیٰ نہیں، مگر ادائے حدیث کے وقت ان صیغوں کو استعمال کرتا ہے جو درجہ کے لحاظ سے اعلیٰ اسلوب میں استعمال ہوتے ہیں جیسے اسلوب اجازت میں ”حَدَّثْنَا“ و ”أَخْبَرْنَا“ کے الفاظ کا استعمال کرنا۔ جو راوی ایسا کرے گا وہ مدلس ہو گا۔ شاید بعض علماء نے اسی وجہ سے ایسے راوی کو تہمت کذب سے متصف کیا ہے مثلاً:

احمد بن محمد بن ابراہیم سمرقندی نے ان بہت ساری احادیث کو روایت کرتے وقت تدلیس سے کام لیا ہے اور انہیں اداء کرتے وقت ”حَدَّثْنَا“ جیسے الفاظ کو استعمال کیا، اور ایسا کرنا تدلیس ہے۔

اسی طرح اسحاق بن راشد الجزری نے کیا کہ وجاہہ کے اسلوب کے ذریعہ حاصل شدہ احادیث کی ادائیگی کے وقت ”حَدَّثْنَا“ کا استعمال کیا، تو اسی وجہ سے علماء اصول نے اسے مدلیس میں شمار کیا ہے (۴۳)۔

ادائے حدیث کے لفظی اسالیب

ادائے حدیث کے اسالیب کے تاریخی پس منظر اور ان کی اہمیت بیان کرنے کے بعد ذیل میں تحمل حدیث کے اسالیب ثمانیہ میں سے ہر ایک اسلوب پر حاصل ہونے والی احادیث کو اداء

(روایت) کرتے وقت استعمال ہونے والے الفاظ (ادائے حدیث کے لفظی اسالیب) کو بیان کیا جاتا ہے:

پہلا اسلوب

السماع من لفظ الشيخ (شیخ کے الفاظ میں سنا): اس اسلوب کے ذریعہ حاصل شدہ احادیث کو اداء یعنی آگے منتقل کرنے کی خاطر علماء اصول حدیث نے جن اسالیب (الفاظ یا صیغوں) کو وضع کیا ہے ان کی تفصیل کچھ اس طرح ہے:

۱۔ تحل حدیث کے اسالیب میں سے ہر ایک اسلوب کے الگ الگ اداء کے اسالیب کی تخصیص کے رائج ہونے سے قبل طالب حدیث کے لیے جائز تھا کہ وہ اپنے شیخ (استاذ) سے سنی ہوئی احادیث کو آگے منتقل کرتے وقت یوں کہے: ”سمعت أو حدثنی أو أخبرنی أو أنبأنی أو قال لی أو ذکرتی“۔ (میں نے سنا، یا شیخ نے مجھ سے بیان کیا، یا شیخ نے مجھے خبر دی، یا شیخ نے مجھ سے کہا، یا شیخ نے مجھ سے ذکر کیا)۔

۲۔ جب کہ تحل حدیث کے اسالیب میں سے ہر ایک اسلوب کے لیے الگ الگ اسالیب اداء کی تخصیص کے رائج ہو جانے کے بعد شاگرد کے لیے اپنے استاذ کے الفاظ کو دوسروں تک منتقل کرنے کے لیے علماء اصول حدیث نے درج ذیل اسالیب اداء متعین فرما دیئے:

الف: سماع کے لیے: سمعت أو حدثنی (میں نے سنا) یا شیخ نے مجھ سے بیان فرمایا)۔

ب: اسلوب قرأت کے لیے: أخبرنی (شیخ نے مجھے خبر دی)۔

ج: سماع مذاکرہ یعنی مذاکرہ سننے کے لیے: قال لی أو ذکرتی (شیخ نے مجھے فرمایا، یا شیخ نے مجھ سے ذکر فرمایا) (۳۳)۔

واضح رہے کہ سماع مذاکرہ اور سماع تحدیث میں فرق ہے، وہ اس طرح کہ ”سماع تحدیث میں استاذ اور شاگرد دونوں مجلس تحدیث میں حاضر ہونے سے پہلے بیان ہونے والی احادیث کی ترتیب و ضبط کے سلسلے میں پوری طرح تیاری کرتے ہیں جب کہ سماع مذاکرہ میں اس قسم کی کوئی تیاری نہیں ہوتی“ (۳۵)۔

صیغوں کے استعمال کے مواقع

حدیث کے راوی حضرات تعداد کے لحاظ سے اداء کے اسالیب (صیغ) استعمال کرتے ہیں۔ اگر

راوی ایک ہو تو اس موقع پر واحد کا صیغہ اور اگر زیادہ ہوں تو جمع کا صیغہ استعمال کرتے ہیں ہر ایک حالت کی تفصیل اس طرح ہے:

۱- جب راوی نے شیخ سے اکیلے حدیث سنی ہو تو ”سمعت“ یا ”حدثنی“ اور جب دوسرے رفقاء کی موجودگی میں سنی ہو تو ”سمعنا“ یا ”حدثنا“ کہے گا۔

۲- جب راوی اکیلا استاذ کو حدیث پڑھ کر سنائے تو ”أَخْبَرَنِي“ اور جب اس (راوی) کے دوسرے رفقاء میں سے کوئی شیخ الحدیث (استاذ) کو پڑھ کر سنائے تو اس صورت میں ”أَخْبَرْنَا“ کہے گا۔

ان صورتوں کی مزید وضاحت امام مالک رحمہ اللہ (متوفی ۱۷۹ھ) کے شاگرد عبداللہ بن وہب رحمہ اللہ (متوفی ۱۹۷ھ) کے حسب ذیل قول سے ہو جاتی ہے، وہ فرماتے ہیں:

”۱- جب میں استاذ سے اکیلا حدیث سنوں تو اس صورت میں ”حَدَّثَنِي“ کہوں گا۔

۲- جب دوسرے ساتھیوں کی موجودگی میں استاذ سے حدیث سنوں تو اس صورت میں ”حَدَّثْنَا“ کہوں گا۔

۳- جب میں اکیلا استاذ کو حدیث پڑھ کر سناؤں تو اس حالت میں ”أَخْبَرَنِي“ کہوں گا۔

۴- مگر جب میرا کوئی رفیق (ساتھی) استاذ کو پڑھ کر سنائے اور میں سنوں تو اس صورت میں ”أَخْبَرْنَا“ کہوں گا“ ”أَخْبَرَنِي“ (۴۶)۔

امام نووی رحمہ اللہ نے صحیح مسلم کی شرح کرتے ہوئے بیان فرمایا کہ:

”امام مسلم رحمہ اللہ اسناد میں کہیں ”حَدَّثْنَا“ اور ”أَخْبَرْنَا“ کہتے ہیں اور کہیں ”حَدَّثَنِي“ اور ”أَخْبَرَنِي“۔ اس سے امام مسلم رحمہ اللہ کی حدیث کی روایت میں کمال نوعیت کی احتیاط معلوم ہوتی ہے۔ جب امام مسلم نے اکیلے کسی شیخ سے حدیث سنی ہو یا اکیلے پڑھ کر سنائی ہو تو ”حَدَّثَنِي“ اور ”أَخْبَرَنِي“ کا اسلوب اختیار کرتے ہیں اور جب دیگر لوگوں کے ساتھ آپ نے حدیث سنی یا خود پڑھ کر سنائی ہو تو ”حَدَّثْنَا“ اور ”أَخْبَرْنَا“ کے صیغے یا الفاظ استعمال کرتے ہیں“ (۴۷)۔

حافظ ابن کثیر رحمہ اللہ (متوفی ۷۴۷ھ) کے نزدیک حدیث اداء (بیان) کرتے وقت مفرد صیغہ (یعنی حَدَّثَنِي وَ أَخْبَرْنَا) سب سے بہتر ہے کیونکہ جمع کے صیغوں (یعنی حَدَّثْنَا وَ أَخْبَرْنَا) میں اس

بات کا احتمال ہوتا ہے کہ راوی کے ساتھ متعدد لوگ شریک ہوں اور استاذ نے قصداً اس کو حدیث نہ سنائی ہو۔ اس کے برعکس مفرد کے صیغہ میں استاذ قصداً سامع کو حدیث سناتا ہے (اور اس کے ساتھ کوئی دوسرا شامل نہیں ہوتا) (۴۸)۔

درجاتِ اسالیب

تخل حدیث کے اس اسلوب پر حاصل ہونے والی مرویات کو ادائیگی کے وقت جن جن لفظی اسالیب کو استعمال کیا جاتا ہے علماء اصول حدیث نے ان کے مختلف درجات و مراتب متعین کر رکھے ہیں۔ ذیل میں انہیں مراتب کی ترتیب کے لحاظ سے بیان کیا جاتا ہے:

۱۔ اکثر محدثین جیسے اہل سنت میں سے خطیب بغدادی و ابن حجر وغیرہ اور شیعہ میں سے زین الدین العالی "سمعت" کے صیغہ کو باقی تمام صیغوں کے مقابلہ میں ترجیح دیتے ہیں کیونکہ مودی "سمعت" صرف اسی صورت میں بولے گا جب اس نے خود شیخ سے براہ راست حدیث سنی ہو۔ سند کے دوران جب بھی "سمعت" کا لفظ آ جائے تو یہ واضح طور پر استاذ اور شاگرد کے درمیان کسی واسطے کے نہ ہونے پر دلالت کرتا ہے نیز اس لفظ میں ضبط و تحفظ بھی خوب ہوتا ہے۔ یہی وجہ ہے کہ درجہ کے لحاظ سے "سمعت" باقی تمام اسالیب (الفاظ) اداء سے اعلیٰ و ارفع ہے (۴۹)۔

علامہ ابن الصلاح اور بعض شیعہ حضرات کے نزدیک "حدثنا" و "أخبرنا" کا درجہ "سمعت" سے اعلیٰ ہے کیونکہ ان دونوں لفظوں میں اس بات کی دلالت ہے کہ شیخ نے شاگرد کے سامنے حدیث روایت کی اور اس سے مخاطب ہوا جب کہ "سمعت" اس بات پر دلالت نہیں کرتا (۵۰) لیکن بعض اہل علم حضرات "حدثنا" کو اجازت کے اسلوب میں استعمال کرتے تھے۔ حضرت حسن بصری رحمہ اللہ م (۱۱۶ھ) سے روایت ہے کہ وہ کہا کرتے تھے "حَدَّثَنَا أَبُو هُرَيْرَةَ رَضِيَ اللَّهُ عَنْهُ....."۔ ابن الصلاح نے یہ جو ذکر کیا ہے کہ بعض علماء نے حسن بصری کا ابو ہریرہ سے سماع ثابت کیا ہے تو حافظ العراقي نے اس سماع کی تضعیف کی ہے (۵۱)۔

۲۔ پھر "سمعت" کے بعد "حدثنا و حدثنی" کا درجہ ہے کیونکہ "حدثنی" کا لفظ کبھی براہ راست سماع کے بجائے ایسی اجازت پر بھی بولا جا سکتا ہے جس میں تدلیس (۵۲) مضمحل ہو (۵۳)۔

۳۔ اس کے بعد "أخبرنا و أخبرنی" کا درجہ ہے۔

۴۔ پھر "أنبأنا و نبأنا" اور "أنبأنی و نبأنی" کا درجہ ہے۔ یہ الفاظ "حدثنا و أخبرنا" کے قریب قریب

ہیں مگر پہلے دونوں الفاظ (یعنی أنبأنا و نبأنا) قلیل الاستعمال ہیں اور ”أخبرنا“ کثیر الاستعمال (۵۳)۔

۵۔ اس کے بعد ”قال لنا فلان و قال لی فلان“ اور ”ذکر لنا فلان و ذکر لی فلان“ کے الفاظ کا رتبہ ہے۔ ان الفاظ میں سے آخری دونوں لفظوں (یعنی ذکر لنا فلان و ذکر لی فلان) کا استعمال اس وقت زیادہ بہتر ہو گا جب حدیث کا سماع تدریسی حالت میں نہ ہو بلکہ مذاکرہ کی حالت میں ہو۔

اگر کوئی راوی ان الفاظ میں سے لفظ ”لنا ولی“ کو حذف کر کے صرف ”قال فلان یا ذکر فلان“ کہہ دے تو ما قبل الفاظ (یعنی ”قال لنا فلان و ذکر لنا فلان“ کے مقابلہ میں ان کا درجہ کم ہو جائے گا (۵۵) کیونکہ ان الفاظ میں تدریس کا احتمال موجود ہوتا ہے حماد اس کی طرف اشارہ کرتے ہوئے فرماتے ہیں کہ:

”إني أكره إذا كنت لم أسمع من أيوب (السختياني) حديثاً أن أقول (قال أيوب كذا كذا) فيظن الناس أني قد سمعته منه“ (۵۶)۔

(جب میں نے ایوب سختیابی سے کوئی حدیث نہ سنی ہو تو میں یہ کہنا پسند نہیں کرتا کہ ”قال أيوب كذا و كذا“ اس لیے کہ لوگ یہ سمجھیں گے کہ میں نے ان سے بذات خود سنا ہے)۔

یہ تمام الفاظ اہل لغت کے نزدیک حدیث سنانے کے لیے استعمال کیے جاتے ہیں اور اصل میں یہ (الفاظ) ”سمعت فلاناً قال: سمعت فلاناً“ کی طرح ہیں (یعنی استعمال کے لحاظ سے ان میں اور ان میں کوئی فرق نہیں ہے)۔ نقاد حدیث کے نزدیک ان میں جو بھی فرق ہے وہ صرف عرف و عادت کے طور پر ہے (۵۷)۔

لیکن نقاد حدیث ایسے صیغوں کو ترجیح دیتے ہیں جن میں ابہام و التباس کا شائبہ نہ ہو۔ اس لیے وہ فرماتے ہیں کہ راوی کو یہ بیان کر دینا چاہیے کہ اس نے اپنے استاذ سے حدیث کا سماع کیسے کیا۔ چنانچہ محدث (شیخ) کے الفاظ میں شاگرد (راوی) نے حدیث سنی ہو تو اسے ”حدثنا“ کہنا چاہیے۔ اور جب شاگرد (راوی) محدث (شیخ) کو پڑھ کر سناے تو شاگرد ”قرأت“ کا لفظ بولے۔ اور جب شاگرد کا کوئی اور ساتھی استاذ کو پڑھ کر سنا رہا ہو تو ایسی صورت میں ”قروئ علیہ و أنا أسمع“ کہے (۵۷)۔

دوسرا اسلوب

القرأة علی الشیخ (شیخ کے سامنے قرأت کرنا): اس اسلوب پر جو روایت ہو گی اسے شاگرد (راوی) روایت کرتے وقت جن اسالیب (صیغ و الفاظ) کو استعمال کر سکتا ہے ائمہ محدثین نے موقع و محل کو پیش نظر رکھتے ہوئے ان کے حسب ذیل درجات بیان فرمائے ہیں:

۱۔ اعلیٰ درجہ کے الفاظ: جب شاگرد بذات خود حدیث پڑھے اور استاذ (محدث) سنے تو اس صورت میں حدیث بیان کرتے وقت کہے: ”قرأت علی فلان“ (میں نے فلاں شیخ کے سامنے پڑھا)۔ اور جب راوی خود نہ پڑھے بلکہ اس کا کوئی ساتھی استاذ کے سامنے پڑھے اور یہ راوی سنے تو اس صورت میں حدیث روایت کرتے وقت کہے: ”قُرِئَ عَلَیْ فُلَانٍ وَ اَنَا اَسْمَعُ فَاَقْرَأُ“ (فلان شیخ کے سامنے پڑھا جا رہا تھا اور میں سن رہا تھا پھر شیخ نے اس کی توثیق فرمادی) (۵۹)۔

۲۔ پھر مذکورہ الفاظ کے قریب قریب درجہ ان الفاظ کا ہے:

الف: ”حدثنا فلان بقراءتی علیه أو قراءة علیه و أنا أسمع“ (ہم سے فلاں شیخ نے حدیث بیان کی جب کہ میں قرأت کر رہا تھا یا فلاں کے سامنے قرأت کی جا رہی تھی اور میں سن رہا تھا)۔

ب: ”أخبرنا فلان بقراءتی أو قراءة علیه و أنا أسمع“ (ہم کو فلاں نے خبر دی جب کہ میں پڑھ رہا تھا یا اس کے سامنے پڑھا جا رہا تھا اور میں سن رہا تھا)۔

ج: ”أنبأنا أو نبأنا فلان بقراءتی أو قراءة علیه و أنا أسمع“ (ہم کو فلاں نے مطلع کیا اس صورت میں کہ میں پڑھ رہا تھا یا اس کے سامنے پڑھا جا رہا تھا اور میں سن رہا تھا)۔

د: ”قال لنا فلان قراءة علیه“ (فلاں شیخ نے اس وقت فرمایا جب اس کے سامنے حدیث پڑھی جا رہی تھی) (۶۰)۔

اکثر محدثین اس کو جائز قرار دیتے ہیں کہ شاگرد حدیث بیان کرتے وقت یوں کہے: ”حدثنا الشیخ قراءة علیه“ یا یوں کہے: ”أخبرنا قراءة علیه“ یا اس طرح کہے: ”سمعت من الشیخ قراءة علیه“۔ مگر ”قراءة علیه“ کی قید ضروری ہے کیونکہ ان الفاظ کے ذکر نہ کرنے سے یہ سمجھا جائے گا کہ شاید استاذ نے شاگرد کو پڑھ کر سنایا ہو۔ اس صورت کو ”سماع“ کہتے ہیں اور یہ تحمل حدیث کی صورتوں میں سے اعلیٰ صورت ہے (۶۱)۔

”القرأة علی الشیخ“ کے اسلوب پر حاصل شدہ حدیث کو (اپنی یا غیر کی قرأت کی تفصیل کیے بغیر) صرف ”حدثنا و أخبرنا“ کے صیغوں کے ذریعہ اداء یعنی روایت کرنے کا جہاں تک تعلق ہے تو اس مسئلہ میں علماء کا اختلاف ہے جسے ذیل میں مختصراً بیان کیا جاتا ہے:

۱۔ بعض علماء کرام فرماتے ہیں کہ ”قرأت“ کی تفصیل کیے بغیر ان دونوں صیغوں کو روایت کے وقت استعمال کرنا جائز نہیں ہے۔

۲۔ اور بعض فرماتے ہیں کہ ایسا کرنا جائز ہے یعنی تفصیل ”قرأت“ کے بغیر ہی صرف ”حدثنا و أخبرنا“ کو بوقت اداء حدیث استعمال کیا جا سکتا ہے۔

۳۔ جب کہ بعض علماء حدیث ادائے حدیث کے ان دونوں لفظوں (حدثنا و أخبرنا) کے استعمال میں قرأت کی تقیید کے لحاظ سے فرق کرتے ہیں اور کہتے ہیں کہ:

الف: ”أخبرنا“ کا استعمال تقیید قرأت کے بغیر جائز ہے۔

ب: لیکن ”حدثنا“ کا استعمال بغیر اس تقیید کے جائز نہیں ہے۔ گویا اول الذکر صیغے کو لفظ ”قرأت“ علیہ کے بغیر اداء حدیث کے وقت استعمال کیا جا سکتا ہے اور ثانی الذکر صیغے کو لفظ ”قرأت“ کے بغیر روایت حدیث کے وقت استعمال نہیں کیا جا سکتا (۶۲)۔

ڈاکٹر محمود طحان نے ”القرأة علی الشیخ“ کے اسلوب کے لیے اداء حدیث کے اسالیب (الفاظ) کی جو ترتیب قائم کی ہے اس بحث کو سمیٹتے ہوئے اسے خلاصہ کے طور پر پیش کیا جاتا ہے:

۱۔ أحوط یعنی سب سے زیادہ محتاط الفاظ: ”قرأت علی فلان“ (میں نے فلاں کے سامنے پڑھا) یا ”قری علیہ و أنا أسمع فأقربه“ (شیخ کے سامنے پڑھا گیا اور میں سن رہا تھا پھر شیخ نے توثیق کر دی)۔

۲۔ ایسے الفاظ جن کا اطلاق جائز ہے: اس کی صورت یہ ہے کہ سماع پر دلالت کرنے والے الفاظ کو لفظ ”قرأت“ کے ساتھ مقید کر دیا جائے مثلاً ”حدثنا قرأة علیہ“ (شیخ نے ہم سے اس صورت میں حدیث بیان کی کہ یہ حدیث اس کے سامنے پڑھی گئی)۔

۳۔ ایک اور شائع (مشہور رائج) لفظ جس پر کثیر محدثین کا عمل ہے اور وہ لفظ صرف ”أخبرنا“ یعنی شیخ نے ہمیں خبر دی ہے (۶۳)۔ اس لفظ کو راوی اس وقت استعمال کرے گا جب وہ اکیلا نہ ہو اور اگر اکیلا ہو تو ”أخبرنی“ کہے گا جیسا کہ پہلے بیان ہو چکا ہے۔

ڈاکٹر محمود طحان کی اس ترتیب کو صرف تین لفظوں میں بیان کیا جا سکتا ہے: اُحوطُ جائز اور رائج۔

تیسرا اسلوب

الإجازة: اس کا مطلب ہے اجازت دینا۔ تحمل حدیث کے اس اسلوب سے حاصل ہونے والی حدیث کو راوی روایت کرتے وقت جن لفظی اسالیب کو استعمال کرتا ہے وہ درج ذیل ہیں:

۱۔ ”أجازلی فلان“ (مجھے فلاں شیخ نے اجازت دے دی)۔ راوی حدیث کے لیے یہ الفاظ درجہ کے لحاظ سے سب سے بہتر ہیں۔

۲۔ جو الفاظ تحمل حدیث کے پہلے دو اسالیب (سماع و قرأت) پر دلالت کرنے والے ہوں انہیں لفظ ”اجازت“ کے ساتھ مقید کر دیا جائے مثلاً راوی ادائے حدیث کے وقت یوں کہے: ”حدثنا إجازة أو أخبرنا إجازة“ (شیخ نے ہم سے اسلوب اجازت کی صورت میں حدیث بیان کی یا شیخ نے ہمیں اسلوب اجازت کی صورت میں خبر دی)۔ محدثین حضرات نے اسلوب اجازت میں ادائے حدیث کے ان الفاظ کو جواز کے الفاظ کہا ہے۔

۳۔ ”أنبأنا“ (ہمیں خبر دی): یہ متاخرین علماء کرام میں سے ایک جماعت کی اصطلاح ہے۔ اسے کتاب ”الوجازة فی تجویز الإجازة“ کے مؤلف أبو العباس الولید بن بکر المعمری رحمہ اللہ نے اختیار کیا ہے۔ اور لوگوں کے نزدیک یہ معمول بہ ہے۔ اور متقدمین علماء کے ہاں معروف ہے کہ ”أنبأنا“ کا صیغہ ”أخبرنا“ کے قائم مقام ہے۔ قاضی عیاض رحمہ اللہ نے شعبہ رحمہ اللہ سے بیان کیا ہے کہ اس نے اجازت میں ایک بار ”أنبأنا“ اور ایک بار ”أخبرنا“ کے صیغہ کو استعمال کیا (۶۳)۔

مختصر یہ کہ زیر بحث اسلوب سے حاصل ہونے والی روایت کو راوی ان الفاظ کے ذریعہ اداء کر سکتا ہے: (أجازنی أو اجازنا فلان)؛ (حدثنا فلان إجازة)؛ (أخبرنی أو أخبرنا فلان إجازة)۔ یہ ایسے الفاظ ہیں جو کیفیت کو ظاہر کرتے ہیں اور بتاتے ہیں کہ تحمل حدیث کے اسلوب اجازت کے ذریعہ روایت حاصل ہوئی ہے۔ یہ افادیت لفظ ”اجازت“ بڑھا دینے میں مضمحل ہے۔ واللہ اعلم بالصواب۔

چوتھا اسلوب

المناولة (مناولت): اس سے مراد یہ ہے کہ ”استاذ شاگرد کو کوئی کتاب یا لکھی ہوئی حدیث دے

کر کہے کہ اس کو میری طرف سے روایت کیجئے،“ (۶۵)۔

اس اسلوب سے حاصل ہونے والی حدیث کو اداء یعنی آگے منتقل کرتے وقت راوی جن اسالیب (صیغ و الفاظ) کو استعمال کر سکتا ہے وہ درج ذیل ہیں:

۱۔ ”نَاوَلْنِي“ (اس شیخ نے مجھے دیا): اور جب مناوالت کے ساتھ استاذ نے شاگرد کو روایت کی اجازت بھی دی ہو تو وہ اس طرح کہے گا: ”ناولنی و اجازلی“ (اس نے مجھے کتاب دی اور (اسے روایت کرنے کی) مجھے اجازت بھی دی)۔ محدثین حضرات نے ان الفاظ کو سب سے بہتر قرار دیا ہے۔

۲۔ بعض محدثین حضرات مناوالت کے اسلوب سے حاصل کی ہوئی حدیث روایت کرتے وقت ”حدثنا و أخبرنا“ کے صیغوں کے استعمال کو جائز قرار دیتے ہیں، لیکن جمہور محدثین کے نزدیک صحیح یہ ہے کہ ان دونوں لفظوں یا صیغوں کے ساتھ ”مناولة“ کے لفظ کا اضافہ کیا جائے تاکہ پتہ چل سکے کہ حدیث کو مناوالت کے اسلوب پر روایت کیا جا رہا ہے مثلاً یوں کہے: ”حدثنا مناولة أو أخبرنا مناولة و إجازة“ (شیخ نے ہمیں مناوالت کی صورت میں (یعنی مناوالت کے طور پر) حدیث بیان کی) یا (شیخ نے ہمیں مناوالت مع اجازت کی صورت میں خبر دی) (۶۶)۔

اس اسلوب سے ملی ہوئی روایت کو اداء کرنے کے لیے جہاں تک صرف ”حدثنا و أخبرنا“ کے صیغوں کے استعمال کا تعلق ہے تو علمائے اس بارے میں مختلف الخیال ہیں:

۱۔ بعض کہتے ہیں کہ ان کا استعمال لفظ ”مناوالت“ کے بغیر جائز ہے۔

۲۔ لیکن جمہور محدثین کہتے ہیں کہ ان کے ساتھ لفظ ”مناوالت“ کو ضرور لگایا جائے تاکہ کیفیت کا پتہ چل جائے کہ فلاں حدیث کو مناوالت کے اسلوب پر روایت کیا جا رہا ہے (۶۷)۔

پانچواں اسلوب

الكتابة (کتابت یعنی لکھ لینا): اس اسلوب سے راوی جس حدیث کو حاصل کرے اسے اداء یعنی روایت کرتے وقت یہ الفاظ استعمال کرے:

۱۔ ”کتب إلی فلان“ (فلاں شیخ (یا کاتب) نے میری طرف لکھا)۔ اس طرح بولنے سے کتابت کی صراحت ہو جائے گی۔

۲۔ ”حدثنی فلان أو أخبرنی فلان“ اور اسی طرح ”حدثنا فلان اور أخبرنا فلان“ کو لفظ ”کتابت“ یا

”مکاتبت“ کے ساتھ مقید کرتے ہوئے استعمال کیا جائے تاکہ صرف سماعت و قرأت کے اسالیب پر دلالت نہ ہونے پائے مثلاً یوں کہے: ”حدثنی فلان کتاباً أو مکاتبتاً“ (مجھ سے فلاں نے تحریری طور پر حدیث بیان کی) یا ”أخبرنی فلان کتاباً“ (فلاں نے مجھے تحریری صورت میں خبر دی)۔ باقی صیغوں کے ساتھ بھی اسی طرح لفظ ”مکاتبت“ کا اضافہ کیا جائے (۶۸)۔

چھٹا اسلوب

الإعلام (شیخ اپنے شاگرد کو مطلع کرے کہ یہ حدیث یا یہ کتاب میں نے اپنے شیخ سے سنی ہے): تخیل حدیث کے اس اسلوب سے حاصل ہونے والی احادیث کو اداء کرتے وقت مؤدی (راوی) یوں کہے گا: ”أعلمنی شیخی بكذا“ (میرے شیخ نے یہ حدیث مجھے اس طرح بتائی ہے) یا ”أخبرنی شیخی إعلاماً“ (میرے شیخ نے مجھے إعلام کے طور پر خبر دی) یا ”حدثنی شیخی بالإعلام“ (میرے شیخ نے إعلاماً مجھ سے حدیث بیان فرمائی) (۶۹)۔

ساتواں اسلوب

الوصية (وصیت کرنا): جو احادیث بصورت وصیت شاگرد کو ملی ہوں انہیں اداء یعنی بیان کرتے وقت وہ ان اسالیب (الفاظ) کو استعمال کرے گا: ”أوصی إلی فلان بكذا أو حدثنی فلان وصية أو أخبرنی فلان وصية“ (فلاں شیخ نے مجھے یہ وصیت فرمائی یا فلاں شیخ نے مجھ سے وصیت کے طور پر یہ حدیث بیان فرمائی یا فلاں شیخ نے وصیت کی صورت میں مجھے خبر دی) (۷۰)۔

آٹھواں اسلوب

الوجادة (پالینا): تخیل حدیث کے اس آخری اسلوب سے حاصل ہونے والی مرویات کو اداء یعنی آگے منتقل کرتے وقت شاگرد (مؤدی) ان الفاظ (اسالیب اداء) کو استعمال کرے:

۱۔ ”وجدت بخط فلان“ (میں نے اس حدیث یا کتاب کو) فلاں شیخ کے خط (ہاتھ کی لکھی ہوئی تحریر) کی صورت میں پایا ہے)۔

۲۔ یا ”قرأت بخط فلان“ (میں نے) (اس حدیث یا کتاب حدیث) کو فلاں شیخ کی تحریر میں پڑھا)۔

۳۔ یا ”فی کتابه (فلان) بخط حدثنا فلان“ (فلاں شیخ کی اپنے خط سے لکھی ہوئی اس کی اپنی کتاب میں تحریر تھا کہ ہم سے فلاں شخص نے حدیث بیان کی)۔

۴۔ یا ”فی کتاب فلان بخطه: أخبرنا فلان بن فلان“ (فلاں کی کتاب میں اس کے اپنے خط میں

تحریر ہے کہ فلاں بن فلاں نے ہمیں خبر دی۔

ان الفاظ (اسالیب اصطلاحات صیح) کے کہنے کے بعد راوی اسناد اور متن حدیث بیان کر دے۔ امام احمد بن حنبل رحمہ اللہ (متوفی ۲۴۱ھ) کا اسلوب یہی تھا۔ وہ اکثر یوں فرماتے کہ میں نے اپنے والد کی تحریر کو دیکھا کہ فلاں شخص نے مجھے حدیث سنائی۔ اس کے بعد اپنی مسند میں حدیث کی پوری عبارت نقل فرماتے ہیں (۷۱)۔

ادائے حدیث کے ان الفاظ کو راوی صرف ایسی صورت میں استعمال کر سکتا ہے جب کہ اسے پورا وثوق (اعتماد) ہو کہ یہ حدیث یا کتاب حدیث واقعی فلاں شیخ کی تحریر کردہ ہے (یعنی اس کے ہاتھ کی لکھی ہوئی ہے)۔ اس کے برعکس اگر اسے اعتماد نہ ہو (یعنی بے یقینی کی حالت پیدا ہو جائے کہ پتہ نہیں یہ اس کی تحریر ہے بھی یا کہ نہیں ہے) تو ایسی صورت حال میں اسے یوں کہنا چاہیے:

۱۔ ”بلغنی عن فلان“ (مجھے فلاں کی طرف سے (یہ روایت) پہنچی ہے)۔

۲۔ یا ”وجدت عن فلان“ (میں نے فلاں کی طرف سے (اس طرح لکھا ہوا) پایا)۔

۳۔ یا ”قرأت فی کتاب: أخبرنی فلان أنه بخط فلان“ (میں نے کتاب میں یوں پڑھا: فلاں نے خبر دی کہ وہ فلاں کی تحریر ہے)۔

۴۔ یا ”ظننت أنه خط فلان“ (میں نے گمان کیا یہ فلاں شیخ کی تحریر ہے)۔

۵۔ یا ”قیل بخط فلان“ (کہا جاتا ہے کہ یہ فلاں کے خط میں لکھی ہوئی ہے)۔

۶۔ یا ”قیل إنه تصنیف فلان“ (کہا جاتا ہے کہ یہ کتاب فلاں کی تصنیف کردہ ہے)۔

ادائے حدیث کے اس اسلوب سے روایت کی ہوئی تمام روایات منقطع احادیث کے درجہ میں شمار ہوں گی۔ ہاں اگر راوی کو مروی عنہ (جس سے روایت کر رہا ہے) کے خط پر اعتماد ہو تو اس صورت میں (یعنی ”وجدت بخط فلان“ کہنے سے) حدیث کے اندر کچھ اتصال کی بو پیدا ہو جائے گی اور حدیث منقطع حدیث کے رتبہ سے کچھ بڑھ جائے گی (۷۲)۔

وجاہہ کے اسلوب سے حاصل ہونے والی حدیث کو روایت کرتے وقت بعض الفاظ کے استعمال کو علماء حضرات نے درست قرار نہیں دیا ہے کیونکہ ان کے استعمال سے معلوم ہوتا ہے کہ راوی نے شیخ سے حدیث کو براہ راست سن کر بیان کیا ہے۔ اس طرح سامع (سننے والا) وہم و شک میں مبتلا ہو جاتا ہے۔ ایسے الفاظ میں سے کچھ یہ ہیں: ”عن فلان“، ”حدثنا فلان“، ”أخبرنا فلان“، ”سمعت منه“ وغیرہ وغیرہ۔ اس نوعیت کے الفاظ سے حدیث اداء کرنے کے عمل کو بدترین تدلیس قرار دیا گیا ہے (۷۳)۔

اگر راوی کو کسی محدث کی تصنیف کردہ کتاب مل جائے اور وہ اس سے حدیث کو نقل و روایت کرنا چاہے مگر اسے کتاب کے نسخے کی صحت کا یقین نہ ہو تو ایسی صورت میں ”قال فلان“ یا ”ذکر فلان“ جیسے الفاظ استعمال نہ کرے بلکہ یہ الفاظ استعمال کرے:

۱۔ ”بلغنی عن فلان“ (فلاں شخص سے مجھے یہ حدیث پہنچی ہے)۔

۲۔ یا ”وجدت فی نسخة من کتابہ“ (میں نے اس شیخ کی کتاب کے فلاں نسخہ میں فلاں حدیث پائی) (۷۴)۔

اصول حدیث کے بعض علمائے نے اپنے دور کے مؤلفین کی ایک غلط عادت کی نشاندہی کرتے ہوئے لکھا ہے کہ بہت سارے ادباء و مؤرخین جب اپنے سے قبل علماء کی کتب سے کوئی بات اپنی کتب میں نقل کرتے ہیں تو نقل کرتے وقت ان صیغوں کو استعمال کرتے ہیں جو براہ راست سماع پر دلالت کرتے ہیں جیسے ”حدثنا الطبریٰ او ابن حجرٌ أو الحافظ العرقی“ (یہ حدیث طبریٰ یا ابن حجرٌ یا حافظ عراقی نے ہم سے بیان کی)۔ ایسا کرنا نہ ہی تو لغت کے موافق ہے اور نہ ہی اصطلاح کے۔ ایسے مؤلفین اس بارے میں اگر محدثین حضرات کے وضع کردہ قواعد کا التزام کریں تو ان کے لیے بہت بہتر رہے گا (۷۵)۔

وجاہد کے اسلوب میں جہاں تک ”أخبرنی“ کے صیغے یا لفظ کے استعمال کا تعلق ہے تو اسے علماء کے نزدیک اجازت روایت کے ساتھ مشروط کر کے بولا جا سکتا ہے چنانچہ حافظ ابن حجرؒ لکھتے ہیں:

”و کذا اشترطوا الإذن فی الوجادة..... ولا یسوغ فیہ اطلاق أخبرنی بمجرد ذلك إلا أن کان له منه اذن بالروایة عنه و اطلق قوم ذلك فغلطوا“ (۷۶)۔

(اور ایسے ہی انہوں نے وجاہد میں اجازت کی شرط رکھی ہے..... اور راوی کے لیے جائز نہیں ہے کہ وہ صرف اس (اجازت سے خالی) وجاہد میں روایت کرتے وقت ”أخبرنی“ کہے۔ ہاں اگر اسے شیخ (صاحب کتاب) سے روایت کی اجازت ہو تو صرف ”أخبرنی“ بول سکتا ہے اور جن لوگوں نے ”غیر ماذون“ وجاہد میں ”أخبرنی“ کا اطلاق جائز قرار دیا ہے تو انہوں نے سخت غلطی کی ہے)۔

ادائے حدیث کے بعض اسالیب کی کتابت و قرأت کا انداز

جب احادیث نبویہ کی تعلیم و تدریس اور جمع و تدوین کے عمل کا آغاز ہوا۔ جیسا کہ بحث کے تاریخی پس منظر میں بتایا جا چکا ہے۔ تو سند و صیغہ اداء (اسالیب اداء) وجود میں آگئے تو ”ان صیغہ اداء کے حوالے سے ایک چیز اور ایجاد ہوئی“ وہ یہ ہے کہ: محدثین نے اپنی کتابوں میں ان صیغوں کو مکمل شکل میں لکھنے کی بجائے ان کے مخففات (ABBREVIATIONS) کو رواج دیا۔ چنانچہ ان صیغوں کے لیے الگ الگ علامات مقرر ہوئیں“ (۷۷) جن کو محدثین حضرات نے ایک اسلوب کے طور پر اپنا لیا۔ ذیل میں اس اسلوب کی وضاحت کی جاتی ہے:

۱۔ حدثنا

”حدثنا“ کے لیے صرف ”ثنا“ لکھتے ہیں یعنی اول حصہ (حَدَّث) حذف کر دیتے ہیں یا صرف ”نا“ لکھ کر ”حدثنا“ کی طرف اشارہ کر دیتے ہیں۔ یہاں ”حدث“ کو حذف کرتے ہیں امام بخاری ”نا“ اور امام مسلم ”ثنا“ استعمال کرتے ہیں۔

۲۔ أخبرنا کے لیے

الف: ”أنا“ لکھتے ہیں اور ”خبیر“ کو حذف کر دیتے ہیں۔ یہ اسلوب زیادہ مستعمل و مشہور ہے۔
ب: یا ”أرنا“ لکھتے ہیں اور ”خب“ کو ترک کر دیتے ہیں۔
ج: یا ”أبنا“ لکھتے ہیں۔ ایسا عام طور پر امام بیہقی کرتے ہیں یعنی ”أخبیرنا“ میں سے ”خ“ اور ”ر“ کو حذف کر دیتے ہیں۔ اور باقی تین حروف کو اختیار کر لیتے ہیں۔ اس اسلوب کو اچھا قرار نہیں دیا گیا ہے۔

۳۔ حدثنی

”حدثنی“ کے لیے ”ثنی“ یا ”دثنی“ لکھتے ہیں۔

۴۔ قَالَ

جہاں تک سند میں لفظ ”قال“ کا تعلق ہے تو محدثین حضرات اس کے ساتھ دو طرح کا برتاؤ کرتے ہیں:

اولاً: اختصار کی خاطر اس کی جگہ درج ذیل مخففات (رموز اشارات) کو لکھتے ہیں:

الف: بعض صرف ”ق“ لکھتے ہیں۔

ب: بعض قال کو ”حدثنا“ کی علامت ”ثنا“ کے ساتھ ملا کر لکھتے ہیں جیسے ”قثنا“ اور کبھی ”ق“ کو الگ لکھ کر ”ثنا“ لکھ دیتے ہیں یعنی ”ق ثنا“۔ یہ اور ما قبل والا ”قثنا“ دونوں اصل میں ”قال حدثنا“ کا مخفف ہیں۔ لیکن موجودہ مدونات حدیث میں اس اسلوب کو ترک کر کے ”قال“ کو مکمل صورت میں لکھا جاتا ہے۔ ہاں اگر کہیں مخفف لکھا ہوا ہو تو اسے پورا ”قال“ ہی پڑھا جائے گا (۷۸)۔

ثانیاً: سند کو مختصر کرنے کے لیے اسے (یعنی قال کو) راویوں کے درمیان سے بالکل حذف کر دیتے ہیں۔ لیکن قاری کے لیے ضروری ہے کہ وہ لفظ ”قال“ زبان سے ادا کرے مثلاً: ”حدثنا عبداللہ بن یوسف أخبرنا مالک“ کو پڑھتے وقت ”قال أخبرنا مالک“ کہنا چاہیے (یعنی عبداللہ بن یوسف نے ہم سے حدیث بیان کی (انہوں نے فرمایا) ہمیں مالک نے خبر دی) (۷۹)۔ اسی طرح جب لفظ ”قال“ مکرر ہوتا ہے تو (محدثین) ایک کو حذف کر دیتے ہیں۔

۵۔ أَنَّهُ

اور جہاں تک لفظ ”أَنَّهُ“ کا تعلق ہے تو اختصار کی خاطر سند کے آخر سے اسے بھی بالکل حذف کر دیتے ہیں مثلاً اس طرح کہتے ہیں: ”عن أبي هريرة رضي الله عنه قال“۔ یہاں قاری کے لیے ضروری ہے کہ وہ ”عن أبي هريرة أَنَّهُ قال“ پڑھے۔ اس لیے کہ اعراب کے لحاظ سے کلام کی تصحیح کی خاطر ”أَنَّهُ“ پڑھنا ضروری ہے (۸۰)۔

۶۔ تحویل سند

تحویل سند کی دو صورتیں ہوتی ہیں:

- ۱۔ ابتداء سے دو سندیں ہوتی ہیں اور پھر درمیان میں ایک اور راوی پر پہنچ کر دونوں سندیں مل جاتی ہیں۔ آگے سندیں متحد ہوتی ہیں۔ یہی عام اسلوب ہے اکثر یہی صورت ہوتی ہے۔
- ۲۔ دوسری صورت پہلی کے برعکس ہے کہ ابتداء سے تو سند ایک ہوتی ہے لیکن آگے جا کر دو ہو جاتی ہیں (۸۱)۔

جب کسی حدیث کی دو یا دو سے زائد اسناد ہوں اور ان سب سندوں سے صرف ایک متن نقل کرنا ہو تو جس وقت محدثین ایک سند سے دوسری سند کی طرف منتقل ہوتے ہیں تو وہاں ”ح“ لکھتے ہیں۔ قاری سند جب اس مقام پر پہنچے تو:

- ۱۔ اس حرف کو حرف ہی کی آواز میں پڑھ کر گزر جائے۔ مزید کچھ کہنے کی ضرورت نہیں ہے۔
زیادہ تر رواج بھی ”حا“ ہی پڑھنے کا ہے۔
- ۲۔ بعض کہتے ہیں کہ ”الحديث“ پڑھے کہ وہ الحدیث کا مخفف ہے۔
- ۳۔ بعض لوگ کہتے ہیں کہ ”صح“ پڑھے کہ وہ صح کا مخفف ہے۔
- ۴۔ اور بعض لوگوں کا خیال ہے کہ ”تحویل“ پڑھا جائے کیونکہ ”ح“ تحویل کا مخفف ہے۔
- ۵۔ جب کہ بعض کہتے ہیں کہ اس کو کچھ بھی نہ پڑھے کیونکہ یہ ”ح“ تو دو سندوں کے درمیان ایک علامت ہے تاکہ کوئی دو سندوں کو ایک نہ سمجھ لے (۸۲)۔

۷۔ عن

اسانید میں حرف جر ”عن“ بغیر کسی فعل کے کثرت سے آیا ہے۔ اس حرف والی سند سے جو حدیث مروی ہوتی ہے اسے ”مُعْنَنٌ“ کہتے ہیں جو لغوی لحاظ سے ”عنعن“ سے اسم مفعول ہے جس کے معنی ہیں عن عن کہنا (اور عن عن کہنے والا شخص (راوی) ”مُعْنَنٌ“ کہلائے گا)۔ اصطلاحی لحاظ سے معنعن راوی کے اس قول کو کہتے ہیں جو ”فلان عن فلان“ سے شروع ہو (یعنی فلاں نے فلاں سے روایت کی) (۸۳)۔

علامہ سیوطی (متوفی ۹۱۱ھ) فرماتے ہیں کہ: ”معنعن اسناد وہ ہوتی ہے جس میں تحدیث (حدیثنا) اخبار (أخبارنا) اور سماع (سمعت) کے بیان کے بغیر ہی راوی (معنعن) ”فلان عن فلان“ کہتا چلا جائے“ (۸۴)۔

سند میں لفظ ”عن“ کا کردار

عالم اسلام کے مشہور ترکی محقق ڈاکٹر فواد سیزگین ادائے حدیث کی اصطلاحات بیان کرتے ہوئے حرف ”عن“ کے متعلق لکھتے ہیں کہ:

”..... اصول حدیث کی کتب یہ بتلاتی ہیں (اور اسناد کے بارے میں جدید تحقیقات اس کی تائید

کرتی ہیں) کہ حرف ”عن“ تہا دو کام کرتا ہے:

الف: (پہلا کام یہ ہے کہ) ایک طرف سے یہ روایت کے اسلوب اجازت کو ظاہر کرتا ہے اور دوسری طرف سے سند کے عدم اتصال کی طرف اشارہ کرتا ہے مثلاً: ”قرأت علی فلان عن فلان“ کا مطلب یہ ہو گا کہ ”قرأت عن فلان الذی تلقی حق الروایة بطریق الإجازة“ (میں نے فلاں کے پاس پڑھا، جس نے روایات کا حق اجازت کے اسلوب سے حاصل کیا تھا) (۸۵)۔

ب: اور دوسرا کام سند کے بارے میں ہے مثلاً ”حدثنا وکیع عن علی بن مبارک عن یحییٰ بن معاذ بن جبیل“. یہاں دوسرا ”عن“ دو ایسے محدثین کو مربوط کر رہا ہے جن میں سے ایک کی وفات دوسرے سے ڈیڑھ سو برس بعد ہوئی (یعنی دونوں میں ایک سو پچاس سال کا وقفہ ہے)۔ علم اصول حدیث میں ایسی حدیث کو مقطوع^(۸۶) یا مرسل^(۸۷) کہا جاتا ہے یعنی غیر متصل اسناد والی۔ تاریخ تالیف (و تدوین حدیث) کے نقطہ نظر سے اس سے مراد ایسی کتاب کا استعمال ہوا جو بقول محدثین غیر کامل (ناقص) اسناد والی ہے^(۸۸)۔

معنعن حدیث کے متصل یا منقطع ہونے کے بارے میں علماء کرام کے دو قول ہیں:

۱۔ پہلے قول کے مطابق ایسی حدیث اس وقت تک منقطع ہی رہے گی جب تک اس کا اتصال واضح نہ ہو جائے۔

۲۔ دوسرے صحیح راجح اور قابل عمل قول (جو کہ جمہور محدثین، فقہاء اور علماء اصول کا ہے) کے مطابق معنعن حدیث کو درج ذیل چند شرائط کے ساتھ متصل قرار دیا گیا ہے:

الف: معنعن (عن عن سے روایت کرنے والا) مدلس نہ ہو۔

ب: معنعن راوی کی مروی عنہ (شیخ) سے ملاقات ممکن ہو (یعنی دونوں ایک زمانہ میں مجتمع ہوں)۔

ان دونوں شرطوں پر جمہور محدثین کا اتفاق ہے اور امام مسلم کا مسلک بھی یہی ہے کہ ان ہی دونوں پر اکتفا کیا جائے^(۸۹)۔

بعض محدثین حضرات نے معنعن روایت کے متصل ہونے کے لیے مزید تین شرائط عائد کی ہیں:

۱۔ ملاقات کا ثبوت یعنی راوی اور مروی عنہ کے درمیان ملاقات ثابت ہو (امام علی بن مدینی اور امام بخاری رحمہما اللہ)۔

۲۔ طول صحبت یعنی دونوں کے درمیان طول صحبت ثابت ہو (ابو المظفر سمعانی رحمہ اللہ)

۳۔ راوی کو مروی عنہ سے روایت کی معرفت یعنی راوی اپنے جس شیخ سے بذریعہ ”عن“ روایت کر رہا ہے اسے جانتا بھی ہو (ابو عمر دانی رحمہ اللہ)۔ ان آخری تین شرائط کے عائد کرنے میں علماء کا اختلاف ہے^(۹۰)۔

پہلی دو شرطوں کے ساتھ حافظ العراقی رحمہ اللہ کے حوالے سے ڈاکٹر صحیحی صالح رحمہ اللہ نے

ایک اور شرط ذکر کی ہے اور وہ ہے ”عدالة الرواة“ (راویوں کی عدالت)^(۹۱)۔ یعنی راویوں کا عادل ہونا۔

۸۔ اُن

عن کی طرح اُن بھی اسناد حدیث میں استعمال ہونے والا ایک لفظ ہے۔ اس لفظ کے ذریعہ سے جو حدیث مروی ہو اسے ”مؤنن“ کہتے ہیں۔ ”مؤنن“ اصل میں اُن سے اسم مفعول ہے جس کے معنی ہیں راوی کا اپنے قول میں اُن اُن کہنا اور اصول حدیث کی اصطلاح میں مؤنن اس حدیث کو کہتے ہیں جس کی سند میں ”فلان اُن فلاناً قال“ کہا گیا ہو“ (۹۲)۔

اور جس اسناد میں ”اُن فلاناً قال“ ہو وہ بھی ”مؤنن و مؤنناً“ کہلاتی ہے اور اُن ہمزہ کے فتح کے ساتھ بھی اور کسرہ کے ساتھ بھی پڑھا جا سکتا ہے (۹۳)۔

مؤنن روایت کے منقطع یا متصل ہونے کے متعلق مصادر میں دو قول ملتے ہیں:

- ۱۔ امام احمد اور ایک جماعت کا کہنا ہے کہ جب تک اس نوعیت کی روایت کا اتصال (کسی اور سند سے) ظاہر نہ ہو اس وقت تک اسے منقطع ہی کہا جائے گا۔
- ۲۔ جمہور محدثین کا کہنا ہے کہ اُن ”عن“ کی مانند ہے۔ اور اس کی مطلق صورت کو عن کی مذکورہ بالا شروط (امکانیت لقاء اور راوی کا غیر مدلس ہونا) کی موجودگی میں سماع پر محمول کرتے ہوئے حدیث کو متصل قرار دیا جائے گا (۹۴)۔

احادیث قدسیہ کے اداء کے اسالیب

- ۱۔ احادیث قدسیہ کو اداء (روایت بیان) کرنے کے لیے یہ اسالیب (الفاظ) مقرر ہیں۔ موذی (راوی) جو چاہے استعمال کر سکتا ہے:
- ۱۔ ”قال رسول الله صلى الله عليه وسلم فيما يرويه عن ربه عز وجل“ (حضور صلی اللہ علیہ وسلم نے اپنے رب عزوجل سے روایت کرتے ہوئے فرمایا)۔
- ۲۔ ”قال الله تعالى فيما رواه عنه رسول الله صلى الله عليه وسلم“ (یہ اللہ تعالیٰ کا فرمان ہے جسے حضور صلی اللہ علیہ وسلم نے اللہ تعالیٰ سے روایت کیا ہے) (۹۵)۔
- ۳۔ ”قال رسول الله صلى الله عليه وسلم: قال الله تعالى“ (رسول اللہ صلی اللہ علیہ وسلم نے فرمایا (کہ) اللہ تعالیٰ کا فرمان ہے) (۹۶)۔

نتائج بحث

ادائے حدیث کے اسالیب کا جائزہ لینے کے بعد جو نتائج سامنے آ سکتے ہیں ان میں سے چند

اہم یہ ہیں:

۱۔ تخیل حدیث کے اعتبار سے ایک شخص شاگرد کہلاتا ہے اور ادائے حدیث کے لحاظ سے استاذ گویا ایک ہی آدمی مُحمَل بھی ہو سکتا ہے اور مُوَدَّی بھی۔

۲۔ قبل از اسلام کے لوگ (متمدن اقوام و عرب) زبانی و تحریری دونوں طرح کے اسلوب روایت کو کسی حد تک استعمال کیا کرتے تھے اور اسی طرح ان کے ہاں سند سے ملتا جلتا ایک اسلوب راجح تھا جس کے ذریعہ سے وہ معلومات و اخبار کو نقل کیا کرتے تھے۔

۳۔ بعد از اسلام حدیث کے تخیل و اداء کے عمل میں روایت کے دونوں اسلوبوں (یعنی زبانی و تحریری) سے بھرپور فائدہ اٹھایا گیا۔

۴۔ آغاز ہی سے احادیث نبویہ کے تخیل و اداء کے عمل میں بہت احتیاط و دقت نظری و دیانتداری سے کام لیا جاتا رہا اور اس عمل کی بنیاد راویوں کی تبحر و تعدیل کے بے نظیر اصولوں پر رکھی گئی۔

۵۔ مستشرقین اور منکرین حدیث کو تخیل و ادائے حدیث کے اسالیب کے متعلقات اور محدثین حضرات کے خلوص اور ان کی دیانتداری کا دقت نظری و ہمدردی (جو مطالعہ کی بنیاد ہے) سے جائزہ لینا چاہیے تھا۔ اگر اعتراضات سے قبل ایسا کرتے تو اعتراضات و شبہات میں پڑنے کی نوبت ہی نہ آتی اور ہر اعتراض کا جواب انہیں وہیں مل جاتا۔ بہر کیف جو کچھ بھی ہوا انہیں اس غلط فہمی میں مبتلا نہیں ہونا چاہیے کہ ان کے شبہات و اعتراضات سے شانِ رسول صلی اللہ علیہ وسلم میں کچھ فرق پڑا ہے اور آپ صلی اللہ علیہ وسلم کی احادیث و سنن کی قدر و قیمت کم ہوئی ہے۔ بلکہ عقل سلیم رکھنے والے اگر بغور جائزہ لیں تو عیاں ہو جائے گا اور اہل علم حضرات اس سے بخوبی آشنا بھی ہیں کہ مستشرقین و مخرفین کے معاندانہ نوعیت کے رویوں سے نہ تو شانِ مصطفیٰ صلی اللہ علیہ وسلم میں کوئی فرق آیا ہے اور نہ ہی آپ صلی اللہ علیہ وسلم کی تعلیمات کی قدر و منزلت کم ہوئی ہے۔

بلکہ حقیقت تو یہ ہے کہ نقصان کی بجائے دوہرا فائدہ ہوا ہے وہ اس طرح کہ ایک طرف سے شبہات کی صورت میں خفیہ و مستور معلومات کا ظہور ہوا اور دوسری جانب سے علماء اسلام میں بیداری کی لہر دوڑ گئی تو انہوں نے اعتراضات و شبہات کے علمی نوعیت کے جوابات دینے شروع کر دیئے اور ہر محاذ پر ایسا منہ توڑ جواب دیا کہ ان معاندین کے لیے سوائے پسپائی کے اور کوئی راستہ نہ بچ سکا۔ اگر کہیں جواب دینے کی کوشش کی بھی گئی ہے تو اس سے بھی اصل میں تعلیمات نبوی ہی کو پہلے جیسا بلکہ اس سے کچھ زیادہ فائدہ پہنچا ہے۔

یہ بھی باری تعالیٰ کی طرف سے دین کی حفاظت و صیانت کا ایک انوکھا انداز ہے کہ وہ اپنے اور اپنے دین کے دشمنوں سے اس کی حفاظت کرواتا رہتا ہے اور ان کے ہاتھوں ایسے ایسے کارنامے سرانجام دلاتا رہتا ہے جن سے اسلام ہی کی آبیاری ہوتی رہتی ہے۔ اس حقیقت کا کوئی انکار کر دے تو یہ الگ بات ہے۔ واللہ اعلم بالصواب

حواشی و حوالہ جات

- ۱- فکر و نظر، جنوری۔ مارچ ۱۹۹۷ء، ج ۳۴، ش ۳، ص ۵۳۔
- ۲- الوسيط في علوم و مصطلح الحديث از ڈاکٹر محمد بن محمد أبو شهبہ، ص ۴۲، بغير بیبر، عالم المعرفة، جدہ، ط اولی: ۱۴۰۳ھ/۱۹۸۳ء۔
- ۳- تفصیل کے لیے دیکھئے سابق حوالہ ص ۴۲-۴۳۔
- ۴- تاریخ التراث العربی از ڈاکٹر فواد سزگین ج ۱ ص ۲۳۳، ترجمہ: ڈاکٹر محمود حجازی، المکتبۃ العربیۃ السعودیۃ، ۱۹۸۳ء۔
- ۵- ایضاً، ص ۲۳۲۔
- ۶- دراسات فی الحدیث النبوی و تاریخ تدوینہ از ڈاکٹر محمد مصطفیٰ اعظمی ج ۲ ص ۳۹۱-۳۹۲، المکتبۃ الاسلامیہ، ۱۴۱۳ھ/۱۹۹۲ء۔
- ۷- الأصابۃ فی تمییز الصحابۃ از حافظ ابن حجر عسقلانی، ج ۲ ص ۱۲۶۴، کلکتہ نیز دیکھئے الوثائق السیاسیۃ از ڈاکٹر محمد حمید اللہ ص ۱۰۴ و ما بعدہا، قاہرہ، ۱۹۴۱ء و طبقات ابن سعد از امام محمد بن سعد (متوفی ۲۳۰ھ)، ج ۱ ص ۲۶۷، دارصادر بیروت، لبنان، ۱۹۵۷ء۔
- ۸- علل الحدیث از ابن ابی حاتم الرازی (متوفی ۲۷۷ھ) ج ۱ ص ۵۲۔ قاہرہ، ۱۳۴۴ھ و تہذیب التہذیب از ابن حجر عسقلانی ج ۵ ص ۳۲۳، حیدرآباد، ۱۳۲۷ھ۔
- ۹- طبقات ابن سعد، محولہ بالا ج ۵ ص ۵۹۔
- ۱۰- کتبہ حدیث عہد رسالت و عہد صحابہ میں از مولانا محمد رفیع عثمانی ص ۱۱۹، ادارۃ المعارف، کراچی، ۱۴۱۳ھ/۱۹۹۳ء۔
- ۱۱- تفصیل کے لیے دیکھئے سابق حوالہ ص ۱۳۹-۱۴۰۔
- ۱۲- مثالوں کے لیے دیکھئے سابق حوالہ ص ۱۵۳-۱۵۴۔
- ۱۳- مثالوں کے لیے دیکھئے سابق حوالہ ص ۱۵۹-۱۶۰۔
- ۱۴- مثالوں کے لیے دیکھئے سابق حوالہ ص ۱۶۳-۱۶۴۔

- ۱۵- شرح صحیح مسلم از علامہ غلام رسول سعیدی ج ۲ ص ۶۴۳، کتاب الجمعۃ حدیث نمبر ۱۹۲۷ فرید بک سٹال لاہور ط سادس ۱۹۹۸ء۔
- ۱۶- العلل و معرفۃ الرجال از احمد بن حنبل رحمہ اللہ ج ۱ ص ۲۳ انقرہ ۱۹۶۳ء و تہذیب و التہذیب، محولہ بالا ج ۱ ص ۴۷۰۔
- ۱۷- الوسیط، محولہ بالا ص ۲۴۳، بتغییر لیسیر۔
- ۱۸- تفصیل کے لیے دیکھئے سابق حوالہ ص ۲۴۳، و ما بعدھا۔
- ۱۹- تذکرۃ الحفاظ از امام ابو عبداللہ شمس الدین الذہبی ج ۱ ص ۲، حیدرآباد، دکن ۱۹۵۵ء۔
- ۲۰- ایضاً، ص ۶۔
- ۲۱- ایضاً، ص ۷۔
- ۲۲- ایضاً، ج ۱، تذکرۃ علی رضی اللہ عنہ۔
- ۲۳- اس قبیل کی مزید مثالوں کے لیے دیکھئے: سنن ابن ماجہ از امام ابو عبداللہ محمد بن یزید القزوی رحمہ اللہ (التوفی ۲۴/رمضان ۲۷۳ھ)، باب التَّوَقُّی فی الحَدِیثِ عَنْ رَسُولِ اللّٰهِ صَلَّى اللّٰهُ عَلَيْهِ وَسَلَّمَ، تحقیق: محمد فواد عبدالباقی، ج ۱ ص ۸، عیسیٰ البابی الحلبي مصر ۱۹۵۲ء، و مسند از امام احمد بن حنبل الشیبانی رحمہ اللہ، تحقیق: احمد شاکر ج ۶ ص ۲۶، دارالمعارف قاہرہ، والحديث والمحدثون از محمد ابو زہو، ص ۷۰-۷۲، مصر ط اولی۔
- ۲۴- تذکرۃ الحفاظ، محولہ بالا ج ۱ ص ۱۵۔
- ۲۵- الجامع الصحیح (صحیح بخاری) از امام محمد بن اسماعیل البخاری رحمہ اللہ (متوفی ۲۵۶ھ)، کتاب العلم، دارالفکر بیروت س ن، و مقدمۃ الجامع الصحیح (صحیح مسلم) از امام مسلم بن الحجاج القشیری رحمہ اللہ (متوفی ۲۶۱ھ)، باب تعلیظ الکذب علی رسول اللہ ﷺ، شارح: امام یحییٰ بن شرف النووی رحمہ اللہ، مکتبۃ الغزالی دمشق، س ن۔
- ۲۶- منہاج البخاری (مقدمہ) از محمد معراج الاسلام ج ۱ ص ۱۵۵، عرفان القرآن لاہور، س ن۔
- ۲۷- منہاج البخاری (مقدمہ)، محولہ بالا ایڈیشن ج ۱ ص ۱۵۷-۱۵۸۔
- ۲۸- تاریخ التراث العربی، محولہ بالا ج ۱ ص ۲۴۷، بحوالہ (ہوروتش): Horowitz, Alter and ursprung des Isnad, Islam, 8 (1918) 39
- ۲۹- سابق حوالہ، ج ۱ ص ۲۴۸۔
- ۳۰- منہاج البخاری، محولہ بالا ج ۱ ص ۱۵۸۔
- ۳۱- تاریخ التراث العربی، محولہ بالا ج ۱ ص ۲۴۸، بحوالہ تدریب الراوی ص ۱۴۸-۱۴۹، لیکن میرے پاس جو تدریب الراوی ہے اس کی جلد ۲ کے ص ۶۱-۶۲ پر یہ الفاظ مذکور ہیں۔

۳۲۔ سابق حوالہ و تقدیمۃ المعرفة لکتاب الجرح والتعديل از امام ابن ابی حاتم رحمہ اللہ ص ۲۳۸، دائرة المعارف حیدر آباد، ۱۳۷۱ھ/۱۹۵۲ء۔

۳۳۔ سابق حوالہ ج ۱ ص ۲۳۸، بحوالہ (ہورست): Horst Horst "Zur uberlieferung im Korankommentar at. Tabaris" ZDMG 103/1953/209-307.

ہورست نے کلمہ ”حدیث“ کا استعمال طبری کے ہاں ثابت کیا ہے انہوں نے اس کی یہ صفت بیان کی ہے کہ یہ کلمہ ”غیر محدود ہے“، لیکن اس کے مفہوم تک ان کی رسائی نہیں ہو سکی (سابق حوالہ حاشیہ نمبر ۴)۔

۳۴۔ سابق حوالہ بحوالہ تاریخ الأمم و الملوک از ابو جعفر محمد بن جریر طبری رحمہ اللہ ج ۱ ص ۱۲۵، تحقیق: ذی خویہ ۱۹۰۱ء۔

۳۵۔ سابق حوالہ ج ۱ ص ۲۳۸-۲۳۹، بحوالہ مثلاً تاریخ طبری، سابق حوالہ ج ۱ ص ۴۳۴۔

۳۶۔ دیکھئے النج الحدیث فی مختصر علوم الحدیث از ڈاکٹر علی محمد نصر ص ۱۹۴، سن ن، بحوالہ المنجد فی اللغة و الأدب و العلوم از ویس معلوف، نیز دیکھئے فیروز اللغات (اردو) از مولوی فیروز الدین رحمہ اللہ ص ۷۷۔

۳۷۔ الوسیط فی علوم الحدیث، محولہ بالا ص ۹۴۔

۳۸۔ منج النقد فی علوم الحدیث از ڈاکٹر نور الدین عمر ص ۲۲۱، دارالفکر دمشق ط ۱۴۰۱ھ/۱۹۸۱ء۔

۳۹۔ تیسیر مصطلح الحدیث از ڈاکٹر محمود طحان، ص ۱۵۶، حاشیہ نمبر ۱، دارالکتب العربیۃ پشاور، سن ن۔

۴۰۔ دراسات فی الحدیث النبوی، محولہ بالا ج ۲ ص ۵۸۷۔

۴۱۔ دیکھئے سابق حوالہ تلخیص بیبر۔

۴۲۔ سابق حوالہ ص ۵۸۸۔

۴۳۔ دیکھئے منج النقد، محولہ بالا ص ۲۲۶، بحوالہ تعریف اهل التقدیس بمراتب الموصوفین بالتدلیس از حافظ ابن حجر رحمہ اللہ ص ۴۰، و بحوالہ الإلماع فی اصول الروایة و تنقید السماع از قاضی عیاض رحمہ اللہ ص ۱۱۹۔

۴۴۔ دیکھئے مقدمہ ابن الصلاح، محولہ بالا ص ۶۲-۶۳، و تدریب الراوی، محولہ بالا ج ۲ ص ۸-۱۱، و توضیح الأفكار از علامہ محمد بن اسماعیل صنعانی (متوفی ۱۱۸۲ھ)، تحقیق محمد محی الدین عبدالمجید ج ۲ ص ۲۹۵-۲۹۷، و تیسیر مصطلح الحدیث، محولہ بالا ص ۱۵۸۔

۴۵۔ تیسیر مصطلح الحدیث محولہ بالا ص ۱۵۸، حاشیہ نمبر ۲۔

۴۶۔ الکفایۃ فی علم الروایۃ از خطیب بغدادی ص ۲۹۴، دائرہ المعارف العثمانیہ حیدرآباد، ۱۳۵۷ھ، نیز دیکھئے تاریخ التراث العربی، محولہ بالا ج ۱ ص ۲۴۷۔

۴۷۔ صحیح مسلم بشرح النووی (متوفی ۶۷۶ھ) محولہ بالا ج ۱ ص ۱۵۱۔

- ۴۸۔ اختصار علوم الحدیث از حافظ ابن کثیر ص ۱۱۲، و بہامشہ شرحہ المسمی (الباعث الحثیث) لاجمہ شاکر، القاہرہ، ط دوم۔
۱۳۷ھ/۱۹۵۱ء۔
- ۴۹۔ دیکھئے الکفایۃ فی علم الرویۃ، محولہ بالا، ص ۲۸۲ و مقدمہ ابن الصلاح، محولہ بالا ص ۶۳، و شرح الخبۃ بتعلیق محمد غیاث الصبّاغ، ص ۱۳۶، موسسۃ مناهل العرفان، بیروت ط دوم ۱۴۱۰ھ۔ ۱۹۹۰ء، ولدراۃ از زین الدین العالی، ص ۸۵، مطبعۃ العمان، النجف۔
- ۵۰۔ دیکھئے مقدمہ ابن الصلاح، محولہ بالا ص ۶۳، والدراۃ از عالی، محولہ بالا ص ۸۵۔
- ۵۱۔ دیکھئے مقدمہ ابن الصلاح، سابق حوالہ و فتح المغیث از ابوالفضل زین الدین عبدالرحیم بن الحسین العراقی ص ۱۸۳، مکتبۃ السنۃ القاہرہ، ط ثانیہ ۱۹۸۸ء۔
- ۵۲۔ حدیث کی سند کے عیب کو چھپا کر بظاہر سنوار کر پیش کر دینے کو تدلیس کہتے ہیں۔
- ۵۳۔ دیکھئے شرح الخبۃ بتعلیق الصبّاغ، محولہ بالا ص ۱۳۶، و شرح الخبۃ بتعلیق محمد منظور الوجدیدی ص ۲۰۴، شیخ غلام علی اینڈ سنز پبلیشرز، لاہور، ط اول: ۱۹۸۴۔
- ۵۴۔ دیکھئے مقدمہ ابن الصلاح، محولہ بالا ص ۶۳، و تدریب الراوی محولہ بالا ج ۲ ص ۹۔
- ۵۵۔ دیکھئے مقدمہ سابق حوالہ ص ۶۳-۶۴، و التدریب سابق حوالہ ج ۲ ص ۹-۱۱، و توضیح الأفكار محولہ بالا ج ۱ ص ۲۹۷، و مقیاس الہدایۃ از شیخ عبداللہ المقامانی ج ۳ ص ۹۵، المطبعۃ المرتضویۃ، النجف الأشرف، ۱۳۵۷ھ۔
- ۵۶۔ الکفایۃ فی علم الروایۃ، محولہ بالا ص ۲۹۰۔
- ۵۷۔ ایضاً، ص ۲۸۸۔
- ۵۸۔ علوم الحدیث و مصطلحہ از صبحی صالح، محولہ بالا ص ۸۹، بحوالہ الجامع لأخلاق الراوی و آداب السامع از خطیب بغدادی، مخطوطۃ البلدیۃ بالاسکندریۃ (برقم ۱۱۳۷۱ج)۔
- ۵۹۔ دیکھئے مقدمہ ابن الصلاح، محولہ بالا ص ۶۵، و تدریب الراوی محولہ بالا ج ۲ ص ۱۶، و توضیح الأفكار محولہ بالا ج ۱ ص ۳۰۵۔
- ۶۰۔ سابق حوالہ جات و الباعث الحثیث (شرح اختصار علوم الحدیث)، ص ۱۲۵، شرح الخبۃ بتعلیق الصبّاغ، محولہ بالا ص ۱۳۶-۱۳۷، و جواهر الأصول فی علم حدیث الرسول صلی اللہ علیہ وسلم از علامہ محمد بن علی الفارسی (متوفی ۸۳۷ھ)، تحقیق: قاضی اطہر مبارکپوری، ص ۶۹، مطبوعہ بمبئی، تاریخ غائب۔
- ۶۱۔ دیکھئے الباعث الحثیث، محولہ بالا ص ۱۲۵۔
- ۶۲۔ تفصیل کے لیے دیکھئے مقدمہ ابن الصلاح، محولہ بالا ص ۶۵-۶۶، و تدریب الراوی، محولہ بالا ج ۲ ص ۱۶-۱۷، و فتح المغیث ج ۲ ص ۳۰۵-۳۰۶، و قواعد التحدیث از علامہ محمد جمال الدین قاسمی ص ۲۰۷-۲۰۸، دار الکتب العلمیۃ

بیروت، ط اولی ۱۹۷۹ء، و مقیاس الہدایۃ از مقامانی، محولہ بالا ص ۹۶۔

۶۳۔ تیسیر مصطلح الحدیث، محولہ بالا ص ۱۵۹۔

۶۴۔ دیکھئے مقدمہ ابن الصلاح، محولہ بالا ص ۸۲-۸۳، و تدریب الراوی، محولہ بالا ج ۲، ص ۵۲-۵۳، و الإلماع فی أصول الروایۃ و تفتیح السماع از قاضی عیاض بن موسیٰ ص: ۱۲۸، دارالتراث، القاہرہ، ۱۹۷۰ء، و مقیاس الہدایۃ از مقامانی ص ۱۰۰، و تیسیر مصطلح الحدیث ص ۱۶۰-۱۶۱۔

۶۵۔ علوم الحدیث و مصطلح، محولہ بالا ص ۹۶۔

۶۶۔ الوسیط فی علوم و مصطلح الحدیث، محولہ بالا ایڈیشن ص ۱۱۲۔

۶۷۔ ایضاً

۶۸۔ دیکھئے مقدمہ ابن خلدون ص ۸۴، و التدریب ج ۲ ص ۵۷، و مقیاس الہدایۃ ص ۱۰۱۔

۶۹۔ الوسیط فی علوم و مصطلح الحدیث، محولہ بالا ص ۱۱۵، و قواعد التحدیث، محولہ بالا ص ۲۰۴، و النصح الحدیث فی مختصر علوم الحدیث از علی محمد نصر ص ۲۰۳۔

۷۰۔ دیکھئے الوسیط، محولہ بالا ص ۱۱۵، و النصح الحدیث، سابق حوالہ ۲۰۳-۲۰۴، و المختصر الوجیز فی علوم الحدیث از ڈاکٹر محمد عجاج الخطیب ص ۹۷، مؤسسۃ الرسالۃ، ط اولیٰ ۱۳۰۵ھ/۱۹۸۵ء۔

۷۱۔ دیکھئے مقدمہ ابن الصلاح ص ۸۶، و التدریب ج ۲ ص ۶۱، و مقیاس الہدایۃ للمقامالی ص ۱۰۱-۱۰۲۔

۷۲۔ دیکھئے سابقہ حوالے و التفتیح والإيضاح شرح مقدمہ ابن الصلاح از حافظ زین الدین عبدالرحیم بن الحسین العراقی (متوفی ۸۰۶ھ) و توضیح الأذکار، محولہ بالا ج ۲ ص ۳۴۶۔

۷۳۔ دیکھئے سابقہ حوالے اور صفحات۔

۷۴۔ دیکھئے سابقہ حوالے اور صفحات۔

۷۵۔ دیکھئے الوسیط، محولہ بالا ص ۱۱۷، و علوم الحدیث از صحیحی صالح، محولہ بالا ص ۱۰۲۔

۷۶۔ شرح نخبة الفکر بجمع الصباغ، محولہ بالا ص ۱۴۰۔

۷۷۔ منہاج البخاری، محولہ بالا ج ۱ ص ۱۵۸۔

۷۸۔ دیکھئے مقدمہ ابن الصلاح، محولہ بالا ص ۹۹، و تدریب الراوی، محولہ بالا ج ۲ ص ۸۶-۸۷، و قواعد التحدیث، محولہ بالا ص ۲۰۹۔

۷۹۔ دیکھئے تیسیر مصطلح الحدیث، محولہ بالا ص ۱۴۷۔

۸۰۔ ایضاً

۸۱۔ دیکھئے فیض الباری از مولانا انور شاہ کشمیری رحمہ اللہ (متوفی ۱۳۵۲ھ) ج ۱ ص ۳۲، ربانی بکڈ پو دہلی، سن ن۔

- ۸۲۔ دیکھئے مقدمہ ابن الصلاح، ص ۹۷-۹۸، و التدریب ج ۲ ص ۸۸، و شرح مقدمۃ الصحیح للمسلم از شامزی، محولہ بالا ص ۲۳۳، و منہج النقد فی علوم الحدیث، ص ۲۳۸۔
- ۸۳۔ تیسیر مصطلح الحدیث، محولہ بالا ص ۸۵-۸۶۔
- ۸۴۔ تدریب الراوی، محولہ بالا ج ۱ ص ۲۱۴، و منہج النقد فی علوم الحدیث، محولہ بالا ص ۳۵۱۔
- ۸۵۔ تاریخ التراث العربی، محولہ بالا ج ۱ ص ۲۲۸، نیز دیکھئے مقدمہ ابن الصلاح محولہ بالا ص ۲۹، و التدریب، محولہ بالا ج ۱ ص ۲۱۶۔
- ۸۶۔ مقطوع اس قول یا فعل کو کہتے ہیں جس کی نسبت تابعی یا تبع تابعی یا اس سے نیچے کسی شخص کی طرف کی جائے۔ (التیسیر، محولہ بالا ص ۱۳۲-۱۳۳)
- ۸۷۔ مرسل وہ حدیث ہوتی ہے جس کی سند کا آخری حصہ یعنی تابعی سے اوپر کا راوی ساقط ہو (سابق حوالہ ص ۷۰)۔
- ۸۸۔ تاریخ التراث العربی، محولہ بالا ج ۱ ص ۲۲۸، و العلیل لابن ابی حاتم، محولہ بالا ج ۲ ص ۵۵۔
- ۸۹۔ تفصیل کے لیے دیکھئے صحیح مسلم بشرح النووی (مقدمہ)، محولہ بالا ج ۱ ص ۱۴۲-۱۴۳، باب صحیح الاحتجاج بالحدیث المعنعن۔
- ۹۰۔ دیکھئے تدریب الراوی، محولہ بالا ج ۱ ص ۲۱۶-۲۱۵، و منہج النقد فی علوم الحدیث، محولہ بالا ص ۳۱۵، و تیسیر مصطلح الحدیث، محولہ بالا ص ۸۶۔
- ۹۱۔ علوم الحدیث و مصطلح، محولہ بالا ص ۲۳۳، بحوالہ شرح العراقي علی علوم الحدیث (مقدمہ ابن الصلاح) ص ۶۷، المطبعة العلمیة، حلب ۱۳۵۰ھ/۱۹۳۱ء۔
- ۹۲۔ تیسیر مصطلح الحدیث، محولہ بالا ص ۸۷، و علوم الحدیث از مولانا الاسعدی، محولہ بالا ص ۱۵۱، منہج النقد فی علوم الحدیث، محولہ بالا ص ۳۵۱۔
- ۹۳۔ تدریب الراوی، محولہ بالا ایڈیشن ج ۱ ص ۲۱۷، حاشیہ نمبر ۱۔
- ۹۴۔ دیکھئے سابق حوالہ، و علوم الحدیث از صحیحی صالح، محولہ بالا ص ۲۳۶۔
- ۹۵۔ تیسیر مصطلح الحدیث، محولہ بالا ص ۱۴۷، و علوم الحدیث از اسعدی، محولہ بالا ص ۳۱۔
- ۹۶۔ علوم الحدیث، سابق حوالہ۔

الانتقاد علی تاریخ التمدن الاسلامی (ایک جائزہ)

☆ ڈاکٹر محمد الیاس الاعظمی

علامہ شبلی کو عربی و فارسی زبان و ادب پر جو دستگاہ کامل حاصل تھی، اس کا اندازہ ان دونوں زبانوں میں ان کی یادگار تصانیف سے ہوتا ہے، عربی زبان میں انہوں نے چار کتابیں سپرد قلم کیں۔ ان کی زندگی کی پہلی کتاب اسکات المعتمدی علی انصاف المتقندی بھی عربی زبان ہی میں ہے، تاریخ بدالاسلام اور کتاب الجزیہ بھی عربی میں ہیں۔ ذیل میں ان کی ایک اور عربی تصنیف الانتقاد علی تاریخ التمدن الاسلامی کا جائزہ پیش کیا جاتا ہے۔

الانتقاد جرجی زیدان کی کتاب تاریخ التمدن الاسلامی کے رد میں لکھی گئی ہے، جرجی زیدان نے بہ ظاہر اسلامی تمدن کی تاریخ مرتب کی ہے لیکن درحقیقت یہ اسلامی تمدن کی تصویر مسخ کرنے کے لئے لکھی گئی ہے، مولانا سید سلیمان ندوی لکھتے ہیں:

”مصنف چونکہ عیسائی تھا اس لئے اس نے اپنے قلم سے اس میں اسلامی تمدن کی صورت بگاڑنے میں کوئی کسر نہیں اٹھا رکھی ہے مگر ایسے اسلوب سے اس کو دکھایا ہے کہ بہ ظاہر وہ حسن نظر آتا ہے لیکن درحقیقت اس میں کوئی نہ کوئی عیب چینی ہوتی ہے“^(۱)۔

جرجی زیدان

جرجی زیدان شام کا باشندہ اور متعصب عیسائی مورخ و ادیب تھا، مصر سے الہلال کے نام سے ایک رسالہ نکالتا تھا، اس نے اسلامی تاریخ اور تہذیب و تمدن کا خاص طور سے مطالعہ کیا اور اسی موضوع کو اپنے مضامین و مقالات کے لئے خاص کیا لیکن وہ اصلاً ناول نگار تھا اس کے ناولوں کی تعداد گیارہ ہے جس میں اس نے اسلامی تاریخ کے افراد و واقعات جیسے قتادہ غسان، ارمانوستہ المصریہ، ابومسلم خراسانی اور عباسہ اخت الرشید وغیرہ کو افسانوی انداز میں پیش کیا اور اسلامی تاریخ و تہذیب ہی

کے کسی پہلو یا عہد کو موضوع بنایا ہے۔ مثلاً قتادہ غسان میں اس نے عرب کی تاریخ اور اخلاق و تمدن، آغازِ اسلام، نبوت، اور ابتدائی اسلامی تاریخ اس دلچسپ انداز میں لکھی ہے کہ پڑھنے والا اس کے سحر میں گرفتار ہو جاتا ہے لیکن ساتھ ہی وہ یہ پڑھتا ہے کہ حضور اکرم ﷺ اُمی نہ تھے انہوں نے بحیرہ شامی سے تعلیم پائی تھی اور اسی کی تعلیم سے ادعائے نبوت کا خیال پیدا ہوا۔

دوسرا ناول ارمانو ستہ المصریہ ہے اس میں مسلمانوں کے فتحِ مصر کے وقت مصر کی حالت، تہذیب و تمدن اور اخلاق وغیرہ کی مرثع آرائی ہے اور وہ اسباب بھی بیان کئے ہیں جن کی وجہ سے مصر فتح ہوا لیکن اسی ناول میں یہ خرافات بھی ہیں کہ مصر کو مسلمانوں نے طاقت سے فتح نہیں کیا بلکہ قبٹیوں نے مکر و سازش سے فتح کرا دیا اور جب مسلمان پوری طرح قابض ہو گئے تو انہوں نے مصر و اسکندریہ کی تمام علمی یادگاریں مٹا دیں اور قبٹیوں کے احسان کا اچھا بدلہ بھی نہیں دیا۔

ابو مسلم خراسانی بھی اس کا ناول ہے اس میں بنو امیہ کے اسبابِ زوال اور عباسیوں کی حکومت کے قیام و استحکام کی تفصیل ہے اس میں جرجی زیدان نے یہ دکھانے کی کوشش کی ہے کہ عباسی سلطنت ابو مسلم خراسانی کے دست و بازو سے قائم ہوئی مگر منصور عباسی جو نہایت سفاک تھا اس نے ابو مسلم کے احسانات کو فراموش کر دیا اور اس کو دھوکہ سے قتل کرا دیا۔

عباسہ اخت الرشید میں برامکہ کے فضل و کمال اور حسن انتظام کا ذکر ہے مگر جرجی زیدان نے پردہ نشینانِ حریمِ خلافت کو بد اخلاق اور فرومایہ دکھایا ہے اور ہارون الرشید کو وحشی، عیش پرست اور محسن کش ظاہر کرنے میں زور قلم صرف کیا ہے۔

درحقیقت جرجی زیدان مصر کے اس اہل قلم گروہ سے تعلق رکھتا تھا جو اسلام اور اسلامی تہذیب و تمدن کی تصویر بگاڑنے کے درپے تھے۔ اسی کے لئے یہ لوگ جاذبِ نظر اور دل فریب انداز اختیار کرتے تھے اور اس میں اپنے مقصد کی باتیں اس طرح سمو دیتے تھے جو عام لوگوں کی نظر میں قابلِ اعتراض نہیں ہوتی تھیں۔

تصنیف و تالیف میں جرجی زیدان کا یہی خاص مقصد اور مطمح نظر تھا، ناولوں کے علاوہ اس کی کئی اور کتابیں اسی حقیقت کی غماز ہیں۔ ان میں تاریخِ التمدن الاسلامی جو پانچ جلدوں پر مشتمل ہے خاص طور سے بہت مقبول ہوئی اس کی مقبولیت کے متعدد اسباب میں سب سے بڑا سبب جرجی زیدان کو مطمح نظر تھا اس نے یہ کتاب مورخ کے بجائے عیسائی بن کر لکھی تھی۔ مشہور مستشرق پروفیسر مارگولیتھ (آکسفورڈ یونیورسٹی) نے اس کا انگریزی میں ترجمہ کیا۔ مولانا سید سلیمان ندوی نے لکھا ہے

کہ اس کا اُردو، فارسی، روسی اور دوسری یورپین زبانوں میں ترجمہ ہوا^(۲)۔ ہندوستان اور مصر میں نصابِ تعلیم میں شامل کرنے کی کوشش کی گئی، مصر میں خود جرجی زیدان نے یہ کوشش کی مگر بعض علماء کی مخالفت کی وجہ سے یہ تجویز مسترد ہوگئی^(۳)۔

جرجی زیدان اور علامہ شبلی

علامہ شبلی کے پاس مصر و بلادِ عرب سے عربی رسائل و جرائد آتے تھے۔ اسی لئے وہاں کے اہل علم و قلم سے وہ بخوبی واقف تھے، بعض سے علمی روابط بھی قائم ہو گئے تھے، انہی میں ایک جرجی زیدان بھی تھا۔ مولانا سید سلیمان ندوی کے بقول دونوں میں خط و کتابت بھی ہوتی تھی^(۴)۔ جرجی زیدان نے بھی علامہ شبلی سے اپنے تعلقات کا ذکر کیا ہے اور یہ بھی اعتراف کیا ہے کہ ان کی تحریروں سے تاریخِ التمدن الاسلامی کی تصنیف میں بڑی مدد ملی، وہ لکھتا ہے:

فاذا رأينا في كتب الافرنج مآثر منسوبة الى العرب لم نجد لها ذكر في كتبهم ضعفت ثقتنا في صحتها اذ قد تكون منقولة عن بعض الرحلات الافرنجية في العصر الوسطى و اكثرها يحتاج الى تمحيص --- ووقضنا على كتاب في اللغة الهندوستانية (الاردية) للنعماني سماه رسائل شبلي ذكر فيه فصوله في مدارس العرب ومارساتهم ومكاتبهم وكتبهم ذيلها بالاسناد وهو كتاب جليل و بعد الاطلاع على آراء العلماء وباحثهم في هذا الموضوع رجعنا الى المصادر العربية فتفصحنها بامعان و تدقيق فعثرنا فيها على ما اذهشنا من ضخامة ذلك التمدن خصوصاً في العلم والادب مما استراه مفصلاً في هذا الجزء“^(۵)۔

یورپین کتابوں میں عربوں کے جو قابل ذکر واقعات بیان ہوئے ہیں ان کا سراغ مجھ کو اصل عربی ماخذ میں نہیں ملتا تھا، جس کی بنیاد پر اس کی صحت مجھ کو مشکوک معلوم ہوتی تھی کیونکہ یہ واقعات عہدِ وسطی کے یورپین سفرناموں سے ماخوذ ہیں اور اکثر واقعات محتاجِ تحقیق ہیں۔ مجھ کو اُردو زبان میں لکھی ہوئی علامہ شبلی کی کتاب رسائل شبلی دستیاب ہوئی جس میں متعدد حوالوں کے ساتھ عرب کے مدارس، شفاخانے، کتب خانے اور عربوں کی تصنیفات کا ذکر متعدد فصلوں میں ہے، درحقیقت یہ ایک عظیم الشان تصنیف ہے اس کے واسطے سے اس موضوع پر علماء کی آراء و اقوال کو پڑھ کر جب میں نے اصل ماخذ کی طرف رجوع کیا اور وقتِ نظر سے واقعات کی جستجو کی تو مجھ کو حیرت انگیز تمدنی سرمایہ

ہاتھ آیا بالخصوص علم و ادب کے میدان میں عربوں نے جو کارہائے نمایاں انجام دیئے ہیں، کتاب کا یہ حصہ اسی کی تفصیل پر مشتمل ہے۔

تاریخ التمدن الاسلامی کا پہلا حصہ شائع ہوا تو جرجی زیدان نے اس کا ایک نسخہ علامہ شبلی کے پاس بھیجا جس کی انہوں نے کسی قدر تعریف کی۔ چونکہ علامہ شبلی مورخ کے لئے ماخذ و مراجع کی نشاندہی اور حوالوں کا دینا ضروری قرار دیتے تھے اس لئے انہوں نے جرجی زیدان کو اس اہم امر کی طرف توجہ دلائی چنانچہ جرجی زیدان نے کتاب کے دوسرے حصے میں اس پر عمل کیا، وہ خود لکھتا ہے:-

”وهذا مانبہنا الیہ صدیقنا النعمانی العالم الہندی فی کتاب الذی نشرنا فی مقدمۃ الجزء الماضی اذ افترح علینا ان نذیل صفحات کتابنا هذا بالماخذ الاتی تنقل عنها وقد اطعناہ---(۶)“

ہم کو ہمارے ہندی نژاد عالم دوست شبلی نعمانی جن کے مکتوب کا خلاصہ ہم نے پچھلی جلد کے مقدمہ میں درج کیا ہے یہ توجہ دلائی تھی کہ ہم حوالے میں ماخذ کے صفحات کی صراحت بالالتزام کریں، چنانچہ ہم نے اس جلد میں اس پر عمل کیا ہے۔

مگر جرجی زیدان نے اپنی عادت کے مطابق اس میں بھی فریب سے کام لیا اس کی تفصیل علامہ شبلی کے الفاظ میں ملاحظہ ہو، وہ لکھتے ہیں کہ:-

”مصنف نے جب اس کتاب کا پہلا حصہ مجھ کو بھیجا تھا تو میں نے اجمالاً کتاب کی تعریف کی لیکن چونکہ میں مصنف کی عادت سے واقف تھا اس لئے میں نے اس کو خط لکھا کہ آپ کو واقعات میں کتابوں کا حوالہ دینا چاہئے، چنانچہ مصنف نے میرے اس خط کو تمدن اسلام کے دوسرے حصہ میں نقل کیا ہے اور میری تحریک کے مطابق پچھلے حصوں میں حوالے دیئے ہیں، لیکن اس میں یہ چالاک کی کہ چھاپے کی تعیین نہیں کرتا، اکثر کتابیں مصر میں بار بار چھپی ہیں، مصنف ان کے حوالے دیتا ہے اور یہ نہیں بتاتا کہ کون سے چھاپے کے صفحے ہیں، اس کا یہ نتیجہ ہوا کہ ابن الاثیر، مسعودی وغیرہ کے جو کثرت سے مصنف نے حوالے دیئے ہیں، میں نے مقابلہ کیا تو میرے پاس جو نسخے ہیں ان میں وہ عبارتیں نہیں ملیں لیکن مصنف یہ کہہ سکتا ہے کہ اس نے کسی اور نسخہ کا حوالہ دیا ہے اس کارروائی کی وجہ سے مصنف کی بہت سی خیانتوں کا پردہ رہ گیا، اور جن کتابوں میں اس کے حوالے میرے نسخے کے مطابق نکلے اس میں ایک موقع بھی مجھ کو ایسا نہ ملا کہ مصنف

نے سخت خیانت نہ کی ہو، (۷)۔

الانتقاد کی ضرورت اور اس کے اسباب

اس علمی خیانت، بددیانتی، کذب و افتراء اور اسلام دشمنی کے سبب ضروری تھا کہ جرجی زیدان کی کتاب کا علمی و تحقیقی اور ناقدانہ جائزہ لیا جائے، اس کی ہرزہ سرانیوں کو واضح کیا جائے، اس کے الزامات کی نشاندہی کی جائے اور اس نے اسلامی تمدن کی جو تصویر مسخ کی ہے اس کی صحیح شکل پیش کی جائے، چنانچہ علامہ شبلی نے ابتداء ایک خط کے ذریعہ جرجی زیدان کو متنبہ کیا اور اپنے شاگرد مولانا سیّد سلیمان ندوی سے اس سلسلہ میں مضامین لکھوائے جو ماہنامہ الندوہ لکھنؤ (اکتوبر ۱۹۰۸ء و اگست ۱۹۱۰ء) میں شائع ہوئے، علامہ شبلی اپنی مصروفیات اور عدیم الفرستی کی وجہ سے اس کی طرف توجہ نہیں دے پا رہے تھے، لیکن ۱۹۱۱ء میں بقول مولانا سیّد سلیمان ندوی چند واقعات پیش آئے کہ مولانا کو باوجود قلت فرصت اس کی کتاب پر مستقل طور پر ایک نہایت سخت اور مبسوط تنقید بلکہ تردید لکھنی پڑی۔“

اسی زمانہ میں مصری فاضل ڈاکٹر محمود لیبب نے اسلامی آلات کے کسی رسالہ سے متعلق سوال کیا، وہ رسالہ علامہ شبلی جرجی زیدان کے پاس بھیج چکے تھے۔ چنانچہ علامہ شبلی نے اس کے نام ایک رقعہ لکھا جس میں وہ رسالہ ڈاکٹر محمود لیبب کے حوالہ کرنے کے لئے لکھا تھا اور اس کی بعض علمی بددیانتیوں کی طرف توجہ بھی دلائی تھی، اس کے بعد ڈاکٹر لیبب نے ایک دوسرے خط میں جرجی زیدان کی علمی خیانتوں کی جانب توجہ دلائی جس سے تاریخ التمدن الاسلامی کے رد کی نیت کو اور بھی تقویت ملی (۹)۔

اسی اثناء میں تاریخ التمدن الاسلامی کے انگریزی ترجمہ کے کچھ حصوں کو ڈاکٹر یوسف ہارویز کی تجویز پر مولوی فاضل کے امتحان میں رکھا جانے لگا، علامہ شبلی ۲۹ اگست ۱۹۱۱ء کو مولانا ابوالکلام آزاد کے نام ایک خط میں لکھتے ہیں:-

”تمدن اسلام کا ضرر متعدی ہوا یہاں تک کہ ڈاکٹر ہارویز پروفیسر علی گڑھ نے اپنی تحریری رائے یونیورسٹی میں بھیجی ہے کہ امتحانات فاضل و عالم میں وہ داخل درس کی جائے مجھ پر اس کا سخت اثر ہوا اور میں نے سب کام چھوڑ کر اس کی دروغ بیانیوں پر ایک مضمون لکھنا شروع کیا اس وقت تک بیس صفحے ہو چکے ہیں، عربی میں لکھوں گا اور عربی اخبارات میں طبع کراؤں گا“ (۱۰)۔

تاریخ التمدن الاسلامی کا انگریزی ترجمہ ہی خاص طور سے الانتقاد کی تالیف کا سبب بنا، مولوی

ریاض حسن خاں خیال کے نام ایک خط میں علامہ شبلی لکھتے ہیں:-

”جرجی زیدان کے صرف ایک حصہ کا انگریزی میں ترجمہ ہوا ہے، مارگولیوتھ نے کہا ہے جو اسلام کا سخت دشمن ہے اور درحقیقت اسی انگریزی ترجمہ نے مجھ کو رد لکھنے پر آمادہ کیا،“ (۱۱)۔

ان اسباب کے علاوہ سب سے بڑا سبب علامہ شبلی کی مذہبی حمیت و غیرت تھی، وہ اسلام اور اسلامی تاریخ و تمدن پر کسی قسم کے نقد و اعتراض کو برداشت نہیں کر سکتے تھے، چنانچہ جرجی زیدان کے ہفتوات اور تلیپسات نے انہیں برفروختہ کر دیا اور وہ اپنی تمام تر عدیم الفرستی کے باوجود اس کے رد کے لئے تیار ہو گئے، الانتقاد میں وہ بڑے جذباتی لب و لہجہ میں لکھتے ہیں:-

هل كنت ارضى بان تمدحنى و تهجو العرب فتجعلهم غرضاً لسهامك و درية لرمحك ترميهم بكل معيبة و شين و تعز و اليهم كل دنية و شرتى قطعهم اربا اربا و تمزقهم كل ممزق و هل كنت ارضى بان تجعل بنى امية لكونهم عربا يحتنا من اشر خلق الله و اسوأهم يفتكون بالناس ويسومونهم سوء العذاب و يهالكون الحرث و النسل و يقتلون الذرية و ينهون الاموال و ينتهكون الحرمات و يهدمون الكعبة و يستخفون بالقرآن و هل كنت ارضى بان تنسب حريق الخزانة الاسكندرية الى عمر بن الخطاب الذى شهدت بعد له الارض و السماء و هل كنت ارضى بان تمدح بنى العباس فنعد من مفاخرهم انهم تزلوا العرب منزلة الكلب حتى ضرب نذلك المثل وان المنصور بنى القبة الخضراء ارغا مال الكعبة و قطع الميرة عن الحرمين استها نه بها وان المامون كان ينكر نزول القرآن وان المعتصم بالله انشا كعبة فى سامرا و جعل حولها مطافاً واتخذ منى و عرفات (۱۲)۔

اے جرجی زیدان کیا یہ بات میرے لئے پسندیدہ ہو سکتی ہے کہ تم میری تو تعریف کرو اور عرب کی مذمت کرو ان کو اپنے تیروں کا نشانہ بناؤ اور ہر قسم کا عیب و شر ان کی جانب منسوب کرو اور ان کی مچد و شرافت کو پارہ پارہ کرو، کیا میں یہ برداشت کر سکتا ہوں کہ تم بنو امیہ کو محض ان کے خالص عرب ہونے کی بنا پر بدترین مخلوق سے تعبیر کرو اور ان کے بارے میں یہ کہو کہ وہ بدمعاملہ فسادى اور لٹیروں تھے۔ خانہ کعبہ کو ڈھانے والے اور قرآن کا مذاق اڑانے والے تھے۔ کیا یہ بات میرے لئے قابل ضبط ہو سکتی ہے کہ تم

کتب خانہ اسکندریہ کے جلائے جانے کی نسبت حضرت عمرؓ کی ذاتِ گرامی کی طرف کرو جن کے عدل و انصاف کی گواہی زمین و آسمان دیتے ہیں اور یہ بات بھی کم تکلیف دہ نہیں ہے کہ تم خلفائے عباسیہ کی تعریف محض اس وجہ سے کرتے ہو کہ تمہارے خیال میں انہوں نے عربوں کو ذلیل و رسوا کیا یہاں تک کہ ان کو کتوں کے ہم پلہ قرار دیا اور یہ بات ضرب المثل بن گئی اور یہ کہ خلیفہ منصور عباسی نے خانہ کعبہ کی تحقیر کے جذبہ سے قبہ خضراء کی تعمیر کروائی اور حریمین کی تذلیل کی خاطر اس نے وہاں کا غلہ روک دیا اور مامون نزول قرآن کا منکر تھا اور معتصم نے سامرا میں ایک کعبہ بنوایا تھا جس کے ارد گرد طواف کی جگہ اور منیٰ و عرفات کے نام سے مقامات بنوائے۔

- ان اسباب کے علاوہ ایک اہم اور بنیادی سبب جرجی زیدان کی علمی و تحقیقی بددیانتی تھی جس نے علامہ شبلی کو یہ رد لکھنے پر آمادہ کیا، خود علامہ شبلی فرماتے ہیں:-
- ۱- مصنف نے یہ کتاب عیسائی بن کر نہیں بلکہ مورخ بن کر لکھی ہے اور اس حیثیت سے تمام دنیائے اسلام کے سامنے پیش کرتا ہے۔
 - ۲- مصنف کا مقصد بنو امیہ کی برائیاں ثابت کرنا نہیں ہے بلکہ اس کا روئے سخن عرب کی طرف ہے، وہ یہ تصریح لکھتا ہے کہ بنو امیہ کی سلطنت خالص عربی سلطنت تھی جس کی بنیاد تعصب اور سخت گیری پر تھی، وہ عباسی حکومت کی تعریف کرتا ہے لیکن اس لئے نہیں کہ وہ عباسی ہے بلکہ اس لئے کہ وہ درحقیقت ایرانی حکومت ہے۔
 - ۳- بنو امیہ کے پردہ میں مصنف قرن اوّل کے تمام مسلمانوں کی ہر قسم کی برائیاں ثابت کی ہیں اس لئے ایسے اتہامات کا رفع کرنا ہر مسلمان کا فرض ہے۔
 - ۴- جن باتوں نے اس کتاب کو تاریخی پایہ سے بالکل گرا دیا ہے یعنی تحریف، تعصب، کذب، خدع، ان کا سب سے زیادہ استعمال بنو امیہ کے واقعات میں کیا گیا ہے اس لیے اسی کے ساتھ زیادہ توجہ و اعتناء کی ضرورت ہے (۱۳)۔

رد لکھنے میں انہماک

تاریخ التمدن الاسلامی کے جب مختلف حصے طبع ہو کر آگئے تو علامہ شبلی نے نقد و تبصرہ کا آغاز کیا اس میں ان کو اس قدر انہماک تھا کہ انہیں دنیا و مافیہا کی خبر نہیں رہی حتیٰ کہ آنکھوں میں پانی اُتر آیا اور اندیشہ ہوا کہ کہیں آنکھ کی روشنی ہی متاثر نہ ہو جائے، مولانا ابوالکلام آزاد کے نام ایک

خط میں علامہ شبلی لکھتے ہیں:-

”تمدن (اسلام) کے رد میں ابتداء ایک ہفتہ اس قدر انہماک رہا کہ ایک آنکھ میں پانی اترتا محسوس ہوا اور اب اس سے حرفِ نظر نہیں آتے ایک آنکھ جو صحیح ہے اس پر بھی بہت بار معلوم ہوتا ہے اب لکھنا پڑھنا بالکل کم ہو گیا ہے، اس لئے ساٹھ صفحے ہو کر رہ گئے اور اسی پر کتاب ختم کر دی، طبیعت بہت افسردہ رہتی ہے، سپاہی کا ہتھیار چھن جائے تو پھر وہ کس کام کا ہے“ (۱۴)۔

علامہ شبلی کی تڑپ اور جرجی زیدان کے رد میں ان کی غیر معمولی توجہ کے چشم دید شاہد مولانا سید سلیمان ندوی ہیں، وہ لکھتے ہیں:-

”غالباً اگست ۱۹۱۱ء سے مولانا پورے انہماک کے ساتھ اس کام میں مصروف ہوئے جو کئی مہینے تک جاری رہا، بیسیوں تصنیفات کے ہزاروں صفحات جن کے حوالے اصل کتاب میں تھے ان کو ملا کر دیکھنا اور مختلف ایڈیشنوں کو تلاش کرنا اور ان میں مصنف کے دیئے ہوئے حوالوں کو ڈھونڈنا آسان کام نہ تھا، یہ رمضان کا مہینہ اور برسات (ستمبر) کی اُمس اور جس، مولانا روزہ رکھ کر اسی طرح کتابیں دیکھنے، پڑھنے اور لکھنے کی زحمت اٹھاتے رہے، نتیجہ یہ ہوا کہ ایک آنکھ میں پانی اتر آیا اور اس کی بینائی گویا جاتی رہی، اس پر بھی کام جاری رہا اور اس کو تمام کر کے چھوڑا“ (۱۵)

الانتقاد کی طباعت و اشاعت

الانتقاد پایہ تکمیل کو پہنچی تو اولاً علامہ شبلی نے اس کا اُردو میں ترجمہ و خلاصہ کیا جو اکتوبر ۱۹۱۱ء کے ماہنامہ الندوہ لکھنؤ میں ”تمدن اسلام مصنفہ جرجی زیدان کی پردہ دری“ کے عنوان سے شائع ہوا اور اب مقالات شبلی جلد چہارم میں شامل ہے اس کے متعلق خود علامہ شبلی لکھتے ہیں:-

”اصل مضمون عربی میں لکھا ہے اور اس کو نہایت وسعت دی ہے، اُردو میں مختصر کر دیا ہے اور طرزِ تحریر بھی معمولی ہے“ (۱۶)۔

اصل عربی رسالہ لکھنؤ کے مطبع آسی میں جنوری ۱۹۱۲ء میں طبع ہوا، اس کے اخراجات ان کے احباب تلامذہ اور خود علامہ نے برداشت کئے (۱۷)۔

الانتقاد کے بعض اجزاء علامہ شبلی نے سید رشید رضا مصری ایڈیٹر المنار مصر کے پاس ارسال کئے تو

انہوں نے اس کی بڑی تعریف کی، علامہ شبلی مولوی ریاض حسن خاں خیال کے نام ایک خط میں لکھتے ہیں:-

رسالہ چھپ رہا ہے میں نے اس کے کچھ پروف المنار کے ایڈیٹر سید رشید رضا کے پاس بھیج دیئے تھے، انہوں نے بڑی شکرگزاری کی اور لکھا کہ میں نے علمائے مصر کو آمادہ کرنا چاہا لیکن ان لوگوں نے ہمت نہ کی، المنار میں یہ رسالہ بتدریج شائع ہوگا، خوشی کی بات ہے کہ ہندوستان کی آبرومصر میں قائم رہی (۱۸)۔

مولانا حبیب الرحمن خاں شیروانی کے مطابق سید رشید رضا مصری نے یہ بھی لکھا تھا کہ ”میں خود بھی تردید کرنا چاہتا تھا مگر جرجی زیدان کے عقائد اس قدر پھیلے ہوئے تھے کہ ان کو سمیٹ کر یکجا کرنا اور ان کی تردید کرنا قابو میں نہ آتا تھا، آپ نے اس پر قابو پا لیا اور تردید کر دی (۱۹)۔“

خود رشید رضا مصری لکھتے ہیں:-

”اس وقت شیخ شبلی نے جو علامہ وقت مشہور مصلح جمعیت ندویۃ العلماء کے بانی اور اس کے ترجمان رسالہ کے مدیر ہیں، انہوں نے تاریخ التمدن الاسلامی کی تردید لکھنی شروع کی ہے اور ہم کو یہ لکھا ہے کہ وہ اس کو لکھنؤ میں چھپوا رہے ہیں اور اس کے مطبوعہ فارم وہ ہمارے پاس بتدریج بھیجتے رہے گے تاکہ ہم انہیں المنار میں چھاپ دیں، ایسے عالم و مورخ کی تنقید درحقیقت ہمارا قیمتی علمی سرمایہ ہے اور صرف ہمارا ہی نہیں بلکہ ہمارے اور ان کے دوست جرجی زیدان کا بھی اس لئے ہم نے اس کو شائع کرنے میں عجلت کی،“ (۲۰)۔

چنانچہ سید رشید رضا مصری نے الانتقاد کے اجزاء پہلے بالاقساط المنار میں شائع کئے پھر ایک مقدمہ کے ساتھ ۱۹۱۲ء مطابق ۱۳۳۰ھ میں مطبع المنار سے کتابی صورت میں شائع کیا۔

کتاب کی اشاعت کے بعد جرجی زیدان نے علامہ شبلی کو خط لکھا اور اپنے بیس سالہ قدیم تعلقات کا پاس نہ رکھنے پر اظہار افسوس کیا اور وعدہ کیا کہ وہ ان کی مرضی کے مطابق کتاب میں ترمیم و تنسیخ کر دیں گے مگر اسی کے ساتھ یہ خواہش بھی کی کہ الانتقاد کی اپنی نسبت سے انکار کر دیں۔ علامہ شبلی نے اس کا کوئی جواب نہیں دیا (۲۱)، جرجی زیدان کا یہ خط ۱۹۱۶ء تک دارالمصنفین میں محفوظ تھا (۲۲)۔

ادھر ایک مدت سے الانتقاد کے جدید ایڈیشن کی ضرورت محسوس کی جا رہی تھی۔ چنانچہ دارالمصنفین شبلی اکیڈمی اعظم گڑھ نے اس کا محقق ایڈیشن جناب مولانا محمد عارف عمری صاحب کی تحقیق و مراجعت کے بعد شائع کیا ہے، راقم کے پیش نظر یہی جدید طباعت ہے۔

الانتقاد کے چند مباحث

تاریخ التمدن الاسلامی یوں تو بہ ظاہر تمدن اسلامی کی تاریخ ہے لیکن حقیقت یہ ہے کہ اس میں اسلام اور اسلامی تہذیب و تمدن کی ایسی تصویر کھینچی گئی ہے کہ اس سے خراب تصویر کھینچی نہیں جاسکتی، اس نے عربوں کی تحقیر و مذمت، خلفائے عباسیہ اور خاص طور سے خلفائے بنو امیہ کی تذلیل اور مذمت میں کوئی کسر اٹھا نہیں رکھی ہے، مسلمانوں پر طرح طرح کے رکیک اور ناروا الزامات عائد کئے ہیں، انہیں ظالم و ستم گر، علم دشمن اور انسانیت سوز مظالم کا مرتکب گردانا ہے، حتیٰ کہ خود مسلمانوں کو اپنے مذہب اور شعائر اسلامی کی توہین و تضحیک کرنے والا بھی ثابت کیا ہے۔

علامہ شبلی نے پانچ جلدوں پر مشتمل اس کتاب کے سینکڑوں صفحات پر پھیلے جرجی زیدان کے مکائد، ایک ایک الزام، اس کے کذب و افتراء او مکر و فریب کی نشاندہی کر کے اس قدر جامعیت اور علمی و تحقیقی انداز سے فریضہ رد و ابطال ادا کیا ہے کہ جرجی کے تمام ہفوات کی تردید اور پردہ دری ہوگئی ہے۔ مولانا نے ان دلائل سے ثابت کیا ہے کہ جرجی زیدان کا مقصد تالیف ”(۱) عرب کی تحقیر اور ان کی مذمت، (۲) خلفائے بنو عباسیہ اور بنو امیہ کی طرف مذہب کی اہانت کا الزام، (۳) مسلمانوں پر عام اعتراضات، (۴) عرب کو علم دشمن قرار دینا اور کتب خانہ اسکندریہ کے جلائے جانے کو ان کی طرف منسوب کرنا“ ہے (۲۳)۔

علامہ شبلی نے جرجی زیدان کے مذکورہ مقاصد کی الانتقاد میں متعدد مثالیں دی ہیں، یہاں چند اہم مباحث کا ذکر کیا جاتا ہے تاکہ علامہ شبلی کی کاوش و تحقیق اور تدقیق اور الانتقاد کی قدر و قیمت کا اندازہ ہو سکے۔

بنو امیہ کی تحقیر

جرجی زیدان کو جہاں موقع ملا ہے اور جس ڈھب سے ملا ہے اس نے بنو امیہ کی تحقیر و توہین میں کوئی کمی نہیں چھوڑی ہے اس میں کذب و افتراء، مکر و فریب اور بے ہودہ گوئی کون سی ایسی چیز ہے جو اس نے روا نہ رکھی ہو، علامہ شبلی لکھتے ہیں:-

”مصنف کا سب سے بڑا مرکز نظر بنو امیہ کی ہجو و تحقیر ہے اس بحث میں اس نے جی کھول کر زور طبع صرف کیا ہے اور جس قدر کذب، تحریف، تمویہ، فریب، تدلیس، خدع، غلط بیانی کی جو قوت فطرت نے اس کو عطا کی تھی سب صرف کر دی ہے“ (۲۳)۔

بنو امیہ کے مقابلہ میں بنو عباس کی جرجی زیدان نے کسی قدر مدح و تحسین کی ہے اور اس بناء پر کہ بنو امیہ خالص عرب تھے اور بنو عباس کی حکومت ایک غیر عرب اور ایرانی تھی (۲۵)، جرجی زیدان کو عربوں سے خدا واسطے کا پیر ہے ان کی تحقیر میں اس نے زمین آسمان ملا دیئے ہیں، بنو امیہ کی تحقیر و تذلیل کے پس پشت بھی جرجی زیدان کا مقصد عربوں ہی کی تذلیل ہے۔ علامہ شبلی کی دور بین نگاہ نے اسے محسوس کر لیا، وہ لکھتے ہیں:-

”بنو امیہ کی تحقیر مصنف کا اصل مقصد نہیں ہے بلکہ پوری اُمت عربیہ اس کے نشانے پر ہے چونکہ عمومی انداز بیان اختیار کرنے کی صورت میں شدید ردِ عمل ہو سکتا تھا اس لئے اس نے یہ عیاری کی کہ حق و باطل کو باہم گڈمڈ کر دیا چنانچہ اس نے مسلم عہد حکومت کے تین دور قائم کئے۔ عہد خلفائے راشدین، دور بنی امیہ اور دور بنو عباس، دور اوّل کی اس نے تعریف کی۔ اسی طرح دورِ ثالث کی بھی اس نے محض دکھاوے کی خاطر مدح سرائی کی اور جب یہ محسوس کر لیا کہ خلفائے راشدین جو کہ ہمارے مذہبی رہنما ہیں ان کی تعریف سے ہم مسلمان خوش ہو گئے۔ اسی طرح بنو عباس سے جن کے ساتھ مسلمانوں کا یہ جذباتی تعلق ہے کہ وہ حضور اکرم ﷺ کے خاندان سے تعلق رکھتے ہیں اور ان کے ذریعہ سلطنت اسلامیہ اور تمدن اسلام کو بے حد فروغ حاصل ہوا ان کی تعریف سے بھی مسلمان مغالطہ میں آگئے، تب مصنف نے خوب بے باکی کے ساتھ دور بنو امیہ کو اپنی تنقیدوں کا نشانہ بنایا، کیونکہ اس کو اب یہ اطمینان ہو گیا کہ اس کو کوئی جانب دار اور متعصب نہ قرار دے گا۔ اس لئے اس نے بنو امیہ کی طرف ہر قسم کی برائی منسوب کی اور ان کو تمام خوبیوں سے عاری ثابت کرنے کی ہر ممکن کوشش کی“ (۲۶)۔

جرجی زیدان نے یہ ظاہر کرنے کی کوشش کی کہ بنو امیہ کے دور میں عرب قومیت کا تصور اپنے عروج پر تھا اور وہ غیر عرب کو حقیر اور کم تر سمجھتے تھے۔ علامہ شبلی نے جرجی زیدان کے اس نقطہ نظر کی تردید کی ہے اور ثابت کیا ہے کہ اس نے جن بنیادوں پر ان خیالات کا اظہار کیا ہے وہ چند متعصب عربوں کے اقوال ہیں۔ ظاہر ہے ان کی بنیاد پر یہ عمومی تاریخ مرتب نہیں کی جا سکتی۔ جرجی زیدان کی

تاریخ نویسی میں عام عادت ہے کہ وہ جزء کو کل مان کر واقعات کی تعبیر و تشریح کرتا ہے۔ یہ یقیناً تاریخ نویسی کے خلاف ہے، علامہ شبلی مذکورہ الزام کا جائزہ لیتے ہوئے لکھتے ہیں:-

”جو شخص بھی عجم و عرب کی تاریخ سے واقف ہے اس سے یہ بات پوشیدہ نہیں ہے کہ ما قبل اسلام اہل ایران عرب کو نہایت ذلیل سمجھتے تھے۔۔۔ اسلام نے عرب کو جب عجم کے ہم پلہ بنا دیا بلکہ انہوں نے عجم کی سیادت بھی چھین لی تو عربوں کے لئے یہ فخر کا موقع تھا مگر شریعت اسلامی میں اس قسم کے فخر و نخوت کی گنجائش نہیں تھی۔۔۔ تاہم عرب و عجم دونوں میں کچھ لوگ ایسے ضرور تھے جن کے سینوں میں عداوت کے جذبات باقی رہے اور اسی نے بالآخر یہ شکل اختیار کی کہ دو مد مقابل گروہ پیدا ہو گئے۔ ایک گروہ شعویوں کا تھا جو عربوں کو حقیر سمجھتا تھا اور ان کی عیب جوئی میں لگا رہتا تھا۔ اس جماعت کے سرخیل ابو عبیدہ نے اس موضوع پر متعدد کتابیں لکھی ہیں جن میں عرب کے تمام ہی قبائل کے حسب و نسب کو اپنی تنقیدوں کا نشانہ بنایا ہے، دوسرا گروہ متعصب عربوں کا تھا جو اس کے بالکل مد مقابل تھا۔ علامہ ابن عبد ربہ نے اپنی کتاب عقد الفرید میں ایک مستقل باب قائم کر کے ان دونوں گروہوں کے اقوال و دلائل جمع کر دیئے ہیں۔ چنانچہ متعصب عربوں کے انہی اقوال کو بنیاد بنا کر مصنف نے عام عربوں کو مطعون و مجروح کیا ہے“ (۲۷)۔

موالی کی بحث

جرجی زیدان نے یہ الزام بھی عائد کیا ہے کہ مولیٰ کے ساتھ بنو امیہ کا رویہ حقارت آمیز تھا۔ علامہ شبلی نے اس الزام کی بھی تردید کی ہے اور دکھایا ہے کہ جرجی زیدان نے جس بنیاد پر یہ مفروضہ قائم کیا ہے۔ وہ بنیاد ہی سرے سے مبالغہ پر مبنی ہے، وہ لکھتے ہیں:-

ان اکرام الموالی کان من دیدن العرب عامۃ و قریشہا خاصۃ لم یکن الاکرام للموالی و اکثرہم العجم عند جفاة و بناتہا کما لم یکن الاکرام للعرب عنہ الشعوبیۃ و اکثرہم المعجم کان نافع بن جبیر و امثالہ من جفاة العرب فلا یصح الاستدلال باقوالہم علی استحقاق العرب للموالی و العجم (۲۸)۔

موالی کے ساتھ عزت کا برتاؤ عربوں اور بالخصوص قریش کی عادت تھی البتہ یہ ضرور ہے کہ چند متعصب عربوں میں یہ چیز نہیں پائی جاتی تھی اور اسی کے مد مقابل شعویوں کے

یہاں عربوں کی تکریم کا مزاج نہ تھا، نافع بن جبیر اور اس جیسے متعصب عربوں کے اقوال کو بنیاد بنا کر موالی کی تحقیر و تذلیل کا الزام دینا درست نہیں ہے۔

اس الزام کی تردید کے لئے علامہ شبلی نے موالی کے ساتھ عربوں کے حسن سلوک، عزت و تکریم اور ادب و احترام کے چند واقعات بھی تاریخ کی مستند کتابوں سے نقل کئے ہیں (۲۹) اور یہ بھی دکھایا ہے کہ دور بنو امیہ میں موالی کن کن بلند عہدہ و منصب پر متمکن تھے اور ان کی کیا قدر و منزلت تھی (۳۰)۔ طوالت کے خوف سے اس کی تفصیل قلم انداز کی جاتی ہے۔

مذہب کی توہین کا الزام

بنو امیہ پر مذہب کی توہین کا الزام بھی عائد ہے، متعدد مقامات پر اس کی بازگشت سنائی دیتی ہے تاہم اس کو ایک خاص عنوان الاستهانة بالقرآن والحرمین کے تحت بھی لکھا ہے (۳۱)، یہ عنوان ہی اس کی ذہنیت کا پتہ دیتا ہے۔

جرجی زیدان نے اموی خلیفہ عبدالملک بن مروان کے بارے میں لکھا ہے کہ جب اس کو اپنے خلیفہ بنائے جانے کی اطلاع ملی اس وقت وہ قرآن کی تلاوت میں مشغول تھا، اس اطلاع کے بعد قرآن مجید بند کر کے اس نے کہا اب یہ آخری ملاقات ہے، جرجی زیدان نے اس بات کو استخفاف دین ثابت کیا ہے، لیکن واقعہ بالکل اس کے برعکس ہے۔ علامہ شبلی لکھتے ہیں:-

”جب عبدالملک کے پاس خلافت کی خبر پہنچی اس وقت وہ تلاوت قرآن میں مشغول تھا تو اس نے بارِ خلافت کی ذمہ داریوں اور مشغولیوں کا احساس کرتے ہوئے حسرت سے قرآن کو مخاطب کر کے کہا یہ اب آخری ملاقات ہے یعنی اب عبادت و تلاوت کا جو میرا معمول تھا اس کو بعینہ قائم رکھنا مشکل ہوگا۔ یہ بات عبدالملک نے استخفاف دین کے جذبہ سے نہیں کہی اور خلافت کے زمانہ میں ہم دیکھتے ہیں کہ عبدالملک فرائض و سنن کا اہتمام کرتا ہے۔ نماز، روزہ اور حج کی ادائیگی کرتا ہے“ (۳۲)

جرجی زیدان نے خانہ کعبہ اور بعض دوسرے شعائر اسلامی کی توہین کا بھی الزام مسلمانوں پر عائد کیا ہے، وہ لکھتا ہے:-

”فانشأ فیہا کعبۃ وجعل حولہا طوافاً واتخذہ منیٰ و عرفات“ (۳۳)

”معتصم نے سامرہ میں ایک کعبہ اور منیٰ و عرفات تیار کرایا“

دوسری جگہ لکھتا ہے:-

فحجب بعضهم الى المنصور ان يستبدل الكعبة نما يقوم مقامها في العراق و تكون حجا للناس فبنى بناءً اسماها القبة الخضراء تصغير الكعبة و قطع الميرة عن المدينة (۳۳).

بعضوں نے منصور کو اس طرف مائل کیا کہ کعبہ کے بدلے عراق میں کوئی عمارت بنائے جس کا لوگ حج کیا کری، چنانچہ اس نے ایک مکان بنایا، جس کا نام شبہ خضراء رکھا تاکہ کعبہ کی حقارت ہو اور مدینہ میں غلہ بھیجنا بند کر دیا۔

علامہ شبلی نے ان الزامات کی بھی حقیقت واضح کی ہے اور دکھایا ہے کہ تاریخ کی کتابوں میں اس کا ذکر نہیں، جرجی زیدان کا مآخذ منصور کے دشمن محمد نفس زکیہ کا ایک خطبہ ہے جو طبری میں منقول ہے۔ علامہ شبلی اس سے سوال کرتے ہیں کہ ”یہ منصور کے ایک دشمن کے الفاظ ہیں، کیا اس سے کسی تاریخی واقعہ کا اثبات ہو سکتا ہے“ (۳۵)۔ مدینہ منورہ میں غلہ روک دینے کی وجہ مدینہ منورہ کی تحقیر نہیں تھی، بلکہ علامہ شبلی کے الفاظ میں:-

”واقعہ یہ ہے کہ محمد بن عبداللہ ایک مدت سے خلافت کا خیال پکا رہے تھے جب انہوں نے اعلانیہ علم بغاوت بلند کیا تو چونکہ وہ مدینہ منورہ میں مقیم تھے اس لئے منصور نے وہاں رسد کا بھیجنا بند کرا دیا“ (۳۶)۔

نظامِ محاصل سے متعلق الزام

جرجی زیدان نے نظامِ محاصل کو بھی تختہ مشق بنایا ہے اور اس کے ذریعہ مسلمانوں کے ظلم و ستم کی فرضی تصویر پیش کی ہے، وہ لکھتا ہے:-

وكان عمال بنى امية يجورون على اصحاب الارمنين من اهل الذمة فى التحصيل ونحوه (۳۷).

بنو امیہ کے عمال زمینداروں پر مالگزارى وغیرہ کے وصول کرنے میں ظلم کرتے تھے۔

دوسری جگہ لکھتا ہے:-

و اذا اتى احدهم راہم لیودی ما فى خراجہ یقطع الجابى منها طائفة و یقول هذا رواجها و صرفها (۳۸).

اور جب ان کے پاس کوئی شخص مالگزاری ادا کرنے کے لئے روپیہ لاتا تھا تو تحصیلدار اس میں سے کچھ روپیہ نکال لیتا تھا اور کہتا تھا کہ روپیہ کا نرخ اور چلن اسی قدر ہے۔ اس کے علاوہ بھی متعدد الزامات و اعتراضات جرجی زیدان نے قائم کئے ہیں، نظام محاصل کے سلسلہ کی سب سے اہم بحث جزیہ کی ہے۔

جزیہ

جزیہ کے متعلق یورپ کے اہل قلم اور مؤرخین کا رویہ مسلمانوں کے تئیں بڑا جارحانہ اور معاندانہ رہا ہے۔ انہوں نے اس بحث کو بہت طول دیا اور اس کے ضمن میں مسلمانوں پر ہر طرح کا الزام عائد کیا، علامہ شبلی کو اس بات میں اولیت کا شرف حاصل ہے کہ جزیہ سے متعلق یورپ کے بے سر و پا الزامات کی مدلل تردید ان کے قلم سے نکلی، اس محققانہ مقالہ میں انہوں نے جزیہ کے ہر پہلو سے بحث و تحقیق کر کے ثابت کیا کہ جزیہ کوئی نیا اور ظالمانہ ٹیکس نہ تھا بلکہ غیر قوموں کے حق میں وہ رحمت تھا (۳۹)۔

چونکہ علامہ شبلی کتاب الجزیہ میں اس پر مفصل بحث و تحقیق پیش کر چکے تھے اس لئے یہاں قدرے اختصار سے کام لیا ہے، شروع میں جزیہ کی حقیقت بیان کی ہے اور دکھایا ہے کہ یہ ٹیکس مسلمانوں نے جاری و نافذ نہیں کیا بلکہ اس کا آغاز نوشیرواں نے کیا تھا، مسلمانوں نے اس کو باقی رکھا اس کی دوسری تفصیلات علامہ شبلی کے الفاظ میں ملاحظہ ہوں، وہ لکھتے ہیں:-

”جاننا چاہئے کہ جزیہ محض ایک فوجی ٹیکس ہے جو لوگ مملکت اسلامی میں رہتے ہیں ان میں کچھ لوگ ایسے ہیں جو بذات خود دفاع و تحفظ کے ذمہ دار ہوتے ہیں، چنانچہ ایسے لوگوں سے جزیہ نہیں لیا جاتا ہے البتہ وہ لوگ جو فریضہ دفاع سے مستثنیٰ ہیں ان پر لازم کیا گیا کہ وہ کچھ رقم ادا کریں تاکہ فوجی اخراجات اس سے پورے کئے جاسکیں، سب سے پہلے یہ ٹیکس کسریٰ کے نوشیرواں نے عائد کیا جیسا کہ ابن اثیر نے اپنی تاریخ میں لکھا ہے اور اسی کی اقتداء حضرت عمرؓ نے کی، یہی وجہ ہے کہ اگر کوئی غیر مسلم اسلامی فوج میں شامل ہو جائے جیسا کہ بلاذری اور طبری وغیرہ نے اپنی تاریخوں میں لکھا ہے تو اس صورت میں اس سے جزیہ نہیں لیا جائے گا۔ چنانچہ حضرت عمرؓ کے زمانہ میں بعض عیسائی افواج اسلامی میں شامل ہوئے تو ان کا جزیہ ساقط کر دیا گیا، اسی طرح غربت کی

بناء پر بھی غیر مسلم سے جزیہ معاف کیا جاتا ہے۔ چنانچہ ثعلب کے عیسائی جو نادار تھے، حضرت عمرؓ نے نہ صرف یہ کہ ان کا جزیہ معاف کر دیا بلکہ ان کو صدقات کے مال سے مدد پہنچائی، خلاصہ یہ کہ جزیہ کفر و اسلام کے درمیان حدِ فاصل نہیں ہے بلکہ واقعہ یہ ہے کہ ابتدائے اسلام میں مملکتِ اسلامیہ کے زیرِ نگیں بہت سے عیسائی مجوسی اور یہودی آباد تھے جو زراعت پیشہ یا سرکاری ملازم تھے اور دفاع کے لئے اپنی جان جو کھم میں ڈالنا پسند نہیں کرتے تھے۔ اسی بناء پر ان لوگوں سے یہ فوجی ٹیکس وصول کیا گیا، اسلامی مملکت میں کسی مسلمان کے لئے یہ بات روا نہیں ہے کہ وہ دفاع و تحفظ سے گریز کرے، بلکہ یہ چیز اس پر واجب ہے، خواہ وہ بخوشی اس کو انجام دے یا بجز، اس طرح جزیہ کی حیثیت ابتداً رئیس و رعایا کے درمیان حدِ فاصل کی تھی جو رفتہ رفتہ مسلم و غیر مسلم کے درمیان فرق و امتیاز کا ذریعہ بن گئی، (۴۰)۔

اس تمہید کے بعد علامہ شبلی نے جرجی زیدان کے الزامات و اعتراضات کا جائزہ لیا ہے یہاں اس کی چند مثالیں نقل کی جاتی ہیں، جرجی زیدان نے لکھا ہے کہ بنو امیہ غیر مذہب والوں کے ساتھ جزیہ کی وصولی میں سختی کرتے تھے، حتیٰ کہ مسلمان ہونے کے بعد بھی جزیہ وصول کرتے تھے، راہبوں پر ابتداءً جزیہ معاف تھا، اس لئے لوگ راہب ہونے لگے۔ چنانچہ راہبوں پر بھی جزیہ لگا دیا گیا (۴۱)۔ جرجی زیدان نے یہ مفروضہ مقریزی کے حوالہ سے بیان کیا ہے، حالانکہ مقریزی نے سرے سے اس کا ذکر ہی نہیں کیا ہے، علامہ شبلی نے لکھا ہے کہ جرجی زیدان نے اس واقعہ کے لئے مقریزی (۳۹۲) کا حوالہ دیا ہے لیکن بڑی خیانت کی ہے مقریزی میں اس کے متعلق ایک حرف بھی نہیں ہے کہ لوگ جزیہ کے ڈر سے راہب ہونے لگے ہوں (۴۲)۔

اس کے بعد علامہ شبلی نے بنو امیہ کے عہد میں جزیہ کی وصولی کے سلسلہ میں جو بے احتیاطیاں سرزد ہوئیں اور جن کی بنیاد پر جرجی زیدان نے انہیں مطعون کیا ہے، ان کا جائزہ لیا ہے، اور دکھایا ہے کہ جن لوگوں نے یہ کوششیں کیں ان کی عام عرب، علماء اور خود خلیفہ وقت نے مخالفت کی۔ انہوں نے جرجی زیدان کے اس مکر کا بھی ذکر کیا ہے کہ ان چند واقعات کو اس نے اس طرح قلمبند کیا ہے گویا یہ بنو امیہ کا عام طرزِ عمل تھا (۴۳)، وہ لکھتے ہیں:-

”بنو امیہ کی صدسالہ حکومت میں چند دفعہ یہ واقعہ پیش آیا، حضرت عمر بن عبدالعزیزؓ نے اپنے زمانے میں اس کارروائی کو روکا۔ یزید بن عبدالملک کے زمانہ میں جب یزید بن ابی

مسلم نے ایسا کرنا چاہا تو بغاوت ہوئی اور اہل عرب نے باغیوں کا ساتھ دیا۔ غرض خلفائے بنو امیہ میں سے کسی نے اس فعل کو جائز نہیں رکھا۔ عمال نے کہا تو یا خود خلیفہ وقت نے روک دیا یا اہل عرب نے عمالوں کی مخالفت کی اور ان سے لڑے۔

مصنف نے خلفاء کے روکنے یا عام مسلمانوں کی ناراضی اور مظلوموں کی حمایت کا ذکر مطلق نہیں کیا اور ان چند واقعات کو اس طرح ادا کیا کہ بنو امیہ کے زمانہ سلطنت میں یہ عام رواج تھا، (۴۴)۔

جرجی زیدان نے حضرت عمرو بن العاصؓ کے بارے میں لکھا ہے کہ انہوں نے جزیہ اور دوسرے خراج کی بدولت خراج کی رقم ایک کروڑ بیس لاکھ تک پہنچا دی تھی، علامہ شبلیؒ حرص و طمع کے اس الزام کی طرف توجہ نہ کر سکے مگر تاریخ التمدن الاسلامی کے تعلق نگار ڈاکٹر حسین مونس نے اعداد و شمار کی روشنی میں جائزہ لے کر ثابت کیا ہے کہ خراج کی رقم عہد بنو امیہ میں مسلسل کم ہوتی گئی، اور پھر جرجی زیدان سے یہ سوال کرتے ہیں کہ:

”ان الجباية كانت تناقص ايام بنى أمية ولم تكون في دياره فاين ذهب ادن المال الذي كان يحيى بالعسف وابن ضريبة الرهبان (۴۵)۔“

اعداد و شمار کے مطابق عہد بنو امیہ میں خراج کی رقم مسلسل کم ہوتی گئی اور اس میں اضافہ نہیں ہوا تو پھر وہ مال جو زبردستی وصول کیا جاتا تھا وہ کیا ہوا اور جو جزیہ راہبوں پر لگایا گیا وہ کہاں گیا۔

علامہ شبلی نے جرجی زیدان کے دوسرے اعتراضات اور غلط بیانیوں کی بھی تردید کی ہے اور ثابت کیا ہے کہ جزیہ کی تحصیل کے جس ظالمانہ طریقے کو جرجی زیدان نے بیان کیا ہے، حقیقت سے ان کا کوئی تعلق نہیں اور وہ محض اس کے کذب و افترا پر مبنی ہے (۴۶)۔

علم دشمنی کا الزام

جرجی زیدان نے مسلمانوں پر علم دشمنی کی فرد جرم بھی عائد کی ہے، کتاب کے متعدد جملے اور فقرے مسلمانوں کو علم دشمن ظاہر کرتے ہیں۔ اس نے بڑی چابکدستی اور کمال جعل سازی سے یہ کام کیا ہے، علامہ شبلی کے الفاظ میں اس کی تہہ تک عام آدمی تو کجا بیدار مغز اور ذہین افراد بھی مشکل ہی سے پہنچ سکتے ہیں (۴۷)۔

اس سلسلہ کی سب سے اہم بحث کُتب خانہ اسکندریہ کے جلائے جانے کی ہے جس میں حضرت

عمر فاروقؓ کی ذاتِ گرامی کو مطعون کیا گیا ہے کہ انہوں نے کُتب خانہ اسکندریہ کو جو بطلموسیوں کی یادگار تھا جلا کر تباہ کرا دیا، اس پر یورپ میں بڑی بحث و تحقیق ہو چکی ہے، علامہ شبلی پہلے مورخ تھے، جنہوں نے بہ دلائل اس الزام کی نہ صرف تردید کی تھی بلکہ ثابت کیا تھا کہ مسلمانوں کی فتح اسکندریہ سے پہلے ہی اس کو خود عیسائیوں نے تباہ و برباد کر دیا تھا اور اس کی تباہی و بربادی میں ان کے بڑے بڑے مذہبی پیشوا بھی شریک تھے (۴۸)۔

الزام ہم ان کو دیتے تھے قصور اپنا نکل آیا

اس بحث و تحقیق کے بعد یورپ کے مورخین اور اہل قلم بھی تسلیم کرنے لگے کہ کُتب خانہ اسکندریہ کی بربادی کا الزام مسلمانوں پر عائد کرنا غلط بیانی ہوگی مگر جرجی زیدان ان تمام حقائق سے صرف نظر کر کے اس بحث کو دوبارہ بڑے لُحَلُحے کے ساتھ پیش کر کے کہتا ہے کہ چونکہ دو مسلمان مورخوں عبدالطیف بغدادی اور جمال الدین قفطی نے تسلیم کیا ہے، اس لئے مسلمانوں کو یہ الزام اپنے سر لے لینا چاہئے، علامہ شبلی نے اس کے متعلق لکھا ہے کہ:

تاریخ کی تمام مستند کتابیں اس واقعہ کے ذکر سے خاموش ہیں ہاں بغدادی اور قفطی نے یہ روایت ضرور بیان کی ہے مگر اس میں یہ بات پیش نظر رکھنی چاہیے کہ یہ دونوں مورخ چھٹی اور ساتویں صدی کے ہیں اور یہ دونوں اپنی روایت کا ماخذ اور سند نہیں ذکر کرتے“ (۴۹)۔

ڈاکٹر حسین مونس نے ان دونوں کے بارے میں لکھا ہے کہ ان کی روایتیں تسلیم نہیں کی جا سکتیں کیونکہ یہ سیاح ہیں اور سیاحت مصر کے دوران ان کو جو باتیں سُنی سُنائی ملیں ان کو بیان کر دیا ہے (۵۰)۔

علامہ شبلی نے اس بحث میں بھی اختصار سے کام لیا ہے، غالباً اپنے مضمون کُتب خانہ اسکندریہ کی وجہ سے ایسا کیا ہو، بہر حال ان چند اہم اور بنیادی مباحث سے الانتقاد کی اہمیت اور قدر و قیمت کا اندازہ لگایا جا سکتا ہے، اب ہم جرجی زیدان کی تاریخ نویسی کا اختصار سے جائزہ پیش کرتے ہیں:

جرجی زیدان کی تاریخ نویسی

تاریخ التمدن الاسلامی کا جب ہم بہ نظر غائر مطالعہ کرتے ہیں تو اس نتیجے پر پہنچتے ہیں کہ جرجی زیدان نے تاریخ نویسی کے اصولوں کے ساتھ انصاف نہیں کیا، اور ایسا اس نے نادانستہ نہیں بلکہ

نادانستہ طور پر کیا ہے۔

تاریخ نویسی میں سند اور حوالہ کی بڑی اہمیت ہے، اس کے بغیر جھوٹ سچ کی تمیز مشکل ہے۔ جرجی زیدان اسلامی تمدن کی تاریخ لکھتا ہے، مگر وہ سند اور حوالہ کا اہتمام نہیں کرتا اور ایسا معلوم ہوتا ہے کہ وہ سرے سے اس کی اہمیت و افادیت کا منکر ہے، علامہ شبلی ہندوستان سے خط لکھ کر اسے تاریخ نویسی کے اس اصول کی طرف متوجہ کرتے ہیں تو گو وہ اس کا اعتراف کرتا ہے لیکن اقرار و التزام کے بعد وہ اس میں پھر بھی خیانت کرتا ہے اور مطبع و سن طباعت درج نہیں کرتا۔ مراجع کی تحقیق و تلاش میں وہ دیانت داری نہیں برتتا اور حوالے ایسی کتابوں کے دیتا ہے جس کا پایہ استناد ساقط الاعتبار ہوتا ہے، مثلاً وہ معتمد باللہ کو خانہ کعبہ کی تحقیر و توہین کا ملزم قرار دیتا ہے اور اس کا ماخذ معتمد باللہ کے حریف محمد نفس زکیہ کا ایک خطبہ ہے، علامہ شبلی نے لکھا ہے کہ ”یہ منصور کے ایک دشمن کے الفاظ ہیں، کیا اس سے کسی تاریخی واقعہ کا استدلال ہو سکتا ہے“، (۵۱)۔

سند اور حوالہ کے سلسلہ میں وہ یہ خیانت بھی کرتا ہے کہ متعدد واقعات میں سے کسی ایک واقعہ کا حوالہ دیتا ہے اور بقیہ پر یہ تاثر کہ یہ واقعہ انہی کتابوں سے لیا گیا ہے حالانکہ ایسا نہیں ہوتا، مولانا سید سلیمان ندوی لکھتے ہیں:-

”وہ ایک پیراگراف میں متعدد صحیح اور محرف واقعات لکھ جاتا ہے اور سب سے اخیر کے واقعہ پر کسی کتاب کا حوالہ دے دیتا ہے، عام لوگ سمجھتے ہیں کہ یہ کل واقعات کا حوالہ ہے اس لئے یہ واقعات ناممکن التردید ہیں حالانکہ یہ حوالہ صرف اخیر کے واقعہ سے متعلق ہوتا ہے“، (۵۲)۔

وہ مسلمانوں پر اور خاص طور سے حضرت عمرؓ کی ذات گرامی پر علم دشمنی کا الزام قائم کرتا ہے اور ثبوت میں عبدالطیف بغدادی اور جمال الدین قفطی کے اقوال پیش کرتا ہے جن کے بیانات کی عدم صحت کا نہ صرف مسلمان بلکہ یورپ کے اہل قلم بھی اعتراف کرتے ہیں، اس کے باوجود پروفیسر مارگولیتھ وغیرہ تاریخ التمدن الاسلامی کو ایک معرکہ آراء تاریخ قرار دیتے ہیں اور انگریزی میں ترجمہ کر کے اس کی اشاعت میں حصہ لیتے ہیں، ہم اسے تعصب کے علاوہ اور کیا نام دے سکتے ہیں۔

تاریخ نویسی میں غیر جانب داری ضروری ہے اس کے بغیر تاریخ کے ساتھ انصاف ممکن نہ ہوگا۔ جرجی زیدان غیر جانب دار بھی نہ رہ سکا، متعدد مقامات پر اس نے ایسی بحثیں کی ہیں، جن سے اس کی جانب داری کا پردہ فاش ہو جاتا ہے، علامہ شبلی نے اس کی جانبداری کے متعدد ثبوت فراہم کئے

ہیں (۵۳)۔

کسی عہد کی تاریخ میں خوبیاں اور خامیاں دونوں ہوتی ہیں، انصاف پسند مورخ دونوں رخ پر روشنی ڈالتا ہے، مگر اس میں یہ انصاف و عدل ملحوظ رکھتا ہے کہ خوبیاں خامیوں پر اور خامیاں خوبیوں پر غالب نہ آجائیں۔ جرجی زیدان نے دانستہ اس کا خیال نہیں رکھا، مثلاً بنو امیہ کے کسی عامل نے بہ تقاضائے بشری مالگزار یا کسی اور خراج کی وصولی میں خیانت کر دی تو وہ تمام عمالوں کو مطعون کر کے خود بنو امیہ کے پورے عہد کو قبائح کا مجموعہ ثابت کر دیتا ہے، اسی طرح جزیرہ کے سلسلہ میں بعض افراد نے انفرادی طور پر اسلام کی خلاف ورزی کی کوشش کر ڈالی جس کی کسی نے حوصلہ افزائی کی نہ اس پر عمل ہوا مگر جرجی زیدان نے اسے ایک مسلمہ واقعہ سے تعبیر کر دیا اسی طرح وہ کسی ایک شخص کے ذاتی خیالات کو تمام قوم کے خیالات سے تعبیر کر دیتا ہے اور کسی کے ذاتی فعل کو عام طرز معاشرت سے تشبیہ دے دیتا ہے، مولانا سید سلیمان ندوی لکھتے ہیں:-

”کسی خلیفہ یا امیر کے جزئی اور شخصی واقعہ سے وہ (جرجی زیدان) اصول کلی منضبط کرتا ہے اور اس کو کل مسلمانوں کا طرز عمل بتاتا ہے“ (۵۴)

واقعات میں اسباب و علل کی وضاحت اس لئے ضروری ہوتی ہے کہ اس واقعے کا اصل پس منظر سامنے آجائے مگر جرجی زیدان ان سے بھی صرف نظر کرتا ہے اور اسباب و علل بیان نہیں کرتا، مولانا سید سلیمان ندوی تحریر فرماتے ہیں کہ:-

”اسلامی تاریخ میں چند واقعات ایسے گزرے ہیں جو بہ ظاہر بالکل ناپسندیدہ ہیں اور سخت ناسزا معلوم ہوتے ہیں لیکن اگر ان کے اسباب و علل کا اظہار کر دیا جائے تو وہ بالکل مناسب اور قرین مصلحت معلوم ہوں گے۔ جرجی زیدان اکثر ایسے موقعوں پر مصالح اور اسباب کی تشریح سے احتراز کرتا ہے“ (۵۵)۔

مولانا سید سلیمان ندوی نے تاریخ نویسی کی ایک اور خامی کا بھی ذکر کیا ہے، وہ لکھتے ہیں:-

”جب وہ مسلمانوں کے کسی حسن انتظام یا اسلامی عہد کے کسی صیغے کی ترقی کا ذکر کرتا ہے تو اکثر اس انتظام یا صیغہ کی موجودہ ترقی کا بھی ذکر کر دیتا ہے اس سے مقصد یہ ہوتا ہے کہ ناظرین کتاب کے ذہن میں اسلامی ترقی کی کوئی وقعت نہ قائم ہونے پائے“ (۵۶)

خلاصہ کلام یہ کہ جرجی زیدان کی تاریخی بصیرت و واقفیت تعصب کے رنگ میں رنگی ہے، علامہ

شبلی نے بجا طور پر اس کی نشاندہی کر دی کہ اس کی تاریخ نگاری (۱) صرف کذب و دروغ بیانی (۲) روایات کی نقل میں خیانت اور تحریف (۳) کسی صحیح واقعہ میں اپنی طرف سے ایسا اضافہ کہ واقعہ کی صورت بدل جائے (۴) غلط استنباط اور استدلال وغیرہ سے عبارت ہے (۵۷)۔

انتقاد کا اسلوب

الانتقاد میں علامہ شبلی نے جو اسلوب تحریر اختیار کیا ہے اور جس کے متعدد نمونے گزشتہ صفحات میں آچکے ہیں، وہ متقدمین کے اسلوب سے ہم آہنگ ہے، علامہ شبلی گو جدید اسلوب تحریر سے بخوبی واقف تھے، تاہم اس میں قدامت ہی کا طرز انہوں نے اختیار کیا ہے اور اسی لئے ان کی تحریر میں بعض عجیبی تعبیریں صاف محسوس ہوتی ہیں۔ جن کی نشاندہی کی جاسکتی ہے۔ چنانچہ سید رشید رضا مصری نے الانتقاد کے مصری ایڈیشن میں ان کی بعض عجیبی تعبیروں میں معمولی سا رد و بدل کر کے جدید اسلوب سے ہم آہنگ کرنے کی کوشش کی ہے۔

علامہ شبلی عربی تحریر میں جاہظ کے پیرو تھے اور الانتقاد لکھتے وقت انہوں نے خاص طور سے اس کا اہتمام کیا ہے، جب وہ الانتقاد لکھ رہے تھے تو البیان والتبیین اور کتاب الحيوان مطالعے میں تھی، اس لئے ان کی تحریر میں انشا پردازى کا جوہر بھی نمایاں ہے۔ مولانا سید سلیمان ندوی لکھتے ہیں:

”اس رسالہ کی عربی تحریر بڑی انشا پردازانہ ہے۔ مولانا عربی تحریر میں جاہظ کے طرز کے پیرو تھے جس زمانہ میں وہ یہ مضمون لکھ رہے تھے جاہظ کی بیان و تبیین اور کتاب الحيوان اکثر مطالعہ میں رہتی تھی،“ (۵۸)۔

مولانا سعید انصاری نے علامہ شبلی کی عربی تحریروں پر ایک مقالہ لکھا ہے جس میں انہوں نے بھی ان کو جاہظ کا پیرو اور متبع قرار دیا ہے (۵۹)۔ خود علامہ شبلی کو بھی الانتقاد کی تحریر پر فخر تھا۔ وہ ایک خط میں لکھتے ہیں کہ ”جرجی زیدان کی تنقید اردو میں کچھ نہیں، اصل مخاطب عرب تھا اس لئے عربی زبان میں تمام زور صرف ہوا۔ سو صفحے کی کتاب ہوگئی اور لٹریچر بھی ایسا ہے کہ مصر والے بھی ہندوستان کو کچھ چیز سمجھیں گے،“ (۶۰)۔

خلاصہ یہ کہ الانتقاد علامہ شبلی کا ایک بڑا علمی و تحقیقی اور تنقیدی کارنامہ ہے اس سے اس زہر کا تریاق ممکن ہوا جو جرجی زیدان کے ذریعہ پھیلا تھا، مولانا سید سلیمان ندوی نے سچ لکھا ہے کہ:-

”اس کتاب کی اشاعت نے ہندوستان اور مصر اور دنیائے اسلام کے دوسرے حصوں میں

جہاں تک تمدن اسلامی کا زہر پھیلا تھا، تریاق کا کام دیا اور ایک بڑے فتنہ کا ہمیشہ کے لئے خاتمہ ہو گیا، واللہ اعلم بالصواب، (۶۱)۔

حواشی

- ۱- مولانا سید سلیمان ندوی، حیات شبلی ص ۵۷۸۔ دارالمصنفین اعظم گڑھ، ۱۹۸۴ء۔
- ۲- ماہنامہ الندوہ لکھنؤ۔ اکتوبر ۱۹۰۸ء، ص ۱۔ تاریخ التمدن الاسلامی کے تیسرے حصے کا اردو ترجمہ علوم عرب کے نام سے مولانا اسلم جیراج پوری نے کیا ہے اس کے مقدمہ میں وہ لکھتے ہیں: ”مسلمانوں کی علمی ترقی جو گزشتہ صدی میں ہوئی اور موجودہ اور آئندہ قوموں کی ترقی کا اصل تخم ہے، مشرق کبھی ان علمی احسانات کو فراموش نہیں کر سکتا جو بغداد اور مراغہ سے اس کو حاصل ہوئے اور مغرب کبھی اس خرم علم کی خوشہ چینی سے انکار نہیں کر سکتا جو قرطبہ اور غرناطہ سے اس نے کی تھی، ایسی حالت میں اس علمی ترقی کی تاریخ کو جو مسلمانوں نے کی ہیں، مدون نہ کرنا ایک ایسی کمی ہے جس کو کم سے کم میں بہت محسوس کرتا تھا اور عرصہ سے اس فکر میں تھا کہ جس طرح ہوسکے کوشش کر کے اس قسم کی ایک تاریخ لکھوں۔۔۔ اسی دوران میں علامہ جرجی زیدان ایڈیٹر الہلال (قاہرہ-مصر) کی کتاب تمدن اسلام مطالعہ میں آئی۔۔۔ جی باغ باغ ہو گیا یہ جلد (سوم) اس عنوان پر اس قدر مکمل اور کافی و شافی ہے کہ اب کسی قسم کی مزید جستجو اور اس پر اضافہ کی مطلق ضرورت باقی نہیں۔۔۔ علامہ جرجی زیدان کے اس علمی احسان پر ہمیشہ اسلامی دنیا شکر یہ ادا کرے گی اور اس وجہ سے اور بھی کہ فاضل مورخ نے باوجود عیسائی ہونے کے ایک مسلمان مورخ کا فرض ادا کیا ہے۔“ (علوم عرب دیباچہ مترجم ص ۱-۲، مطبوعہ انسٹی ٹیوٹ پریس علی گڑھ)۔
- ۳- مقدمہ مجلہ المنار مصر ج ۱۵ عدد، جنوری ۱۹۱۲ء
- ۴- حیات شبلی، ص ۵۷۸
- ۵- جرجی زیدان، تاریخ التمدن الاسلامی، ج ۳، مقدمہ ص ۳-۵۔ مطبوعہ الہلال مصر ۱۹۰۴ء
- ۶- ایضاً، ص ۴
- ۷- مقالات شبلی، ج ۴، ص ۱۳۹ (حاشیہ) مطبوعہ معارف پریس اعظم گڑھ، طبع سوم، ۱۹۵۶ء
- ۸- حیات شبلی، ص ۵۷۹
- ۹- ایضاً مولانا سید سلیمان ندوی نے اس خط کا ایک بڑا حصہ اپنے مضمون میں نقل کر دیا ہے، ملاحظہ ہو ماہنامہ الندوہ لکھنؤ، اکتوبر ۱۹۰۸ء ص ۱۶-۱۹
- ۱۰- مکاتیب شبلی، ج ۱، ص ۲۸۰ مرتبہ مولانا سید سلیمان ندوی دارالمصنفین، اعظم گڑھ۔ ۱۹۲۸ء طبع دوم

- ۱۱۔ ایضاً ج ۲، ص ۱۹۰، مطبوعہ دارالمصنفین اعظم گڑھ، ۱۹۷۱ء
- ۱۲۔ علامہ شبلی، الانتقاد علی تاریخ التمدن الاسلامی، ص ۲، طبع جدید، دارالمصنفین، اعظم گڑھ
- ۱۳۔ مقالات شبلی، ج ۴، ص ۱۵۲-۱۵۶
- ۱۴۔ مکاتیب شبلی، ج ۱، ص ۲۸۲
- ۱۵۔ حیات شبلی، ص ۵۸۰
- ۱۶۔ مقالات شبلی، ج ۴، ص ۱۳۳
- ۱۷۔ حیات شبلی، ص ۵۸۱-۵۸۲
- ۱۸۔ مکاتیب شبلی، ج ۲، ص ۱۸۹
- ۱۹۔ حیات شبلی، ص ۵۸۱
- ۲۰۔ مقدمہ مجلہ المنار، مصر ج ۱۵ عدد جنوری ۱۹۱۲ء
- ۲۱۔ مولانا سعید انصاری، عربی انشاء البصیر شبلی نمبر، ص ۲۰ اسلامیہ کالج چنیوٹ۔
- ۲۲۔ ایضاً۔
- ۲۳۔ مقالات شبلی، ج ۴، ص ۱۵۲-۱۵۶
- ۲۴۔ ایضاً، ص ۵۴
- ۲۵۔ تاریخ التمدن الاسلامی، ج ۴، ص ۱۰۳
- ۲۶۔ الانتقاد، ص ۳
- ۲۷۔ ایضاً، ص ۴-۵
- ۲۸۔ ایضاً، ص ۱۵
- ۲۹۔ ایضاً، ص ۱۳-۱۵
- ۳۰۔ ایضاً، ص ۹-۱۰
- ۳۱۔ تاریخ التمدن الاسلامی، ج ۴، ص ۷۸
- ۳۲۔ الانتقاد، ص ۱۹
- ۳۳۔ تاریخ التمدن الاسلامی، ج ۲، ص ۳۲
- ۳۴۔ ایضاً، ص ۳۰
- ۳۵۔ مقالات شبلی، ج ۴، ص ۱۴۲
- ۳۶۔ ایضاً

- ٣٧- تاريخ التمدن الاسلامي، ج٢، ص١٩
- ٣٨- ايضاً
- ٣٩- ملاحظه كتاب الجزية، مطبع مقيد عام آگره، ١٨٩٣ء و مقالات شبلي، ج١، ص ٢٢١-٢٣١
- ٤٠- الانتقاد، ص ٣٢-٣٣
- ٤١- تاريخ التمدن الاسلامي، ج٢، ص ٢٠
- ٤٢- الانتقاد، ص ٣٥
- ٤٣- مقالات شبلي، ج٢، ص ١٤٣
- ٤٤- ايضاً، ص ١٤٥
- ٤٥- تاريخ التمدن الاسلامي، ج٢، ص ٥٣
- ٤٦- الانتقاد، ص ٢٦-٣٦
- ٤٧- ايضاً، ص ٥٣
- ٤٨- مقالات شبلي، ج٦، ص ١١٥- دارالمصنفين، اعظم گڑھ، ١٩٥١ء
- ٤٩- الانتقاد، ص ٦٢-٦٥
- ٥٠- تاريخ التمدن الاسلامي، ج٣، ص ٥١- مطبوعه الهلال مصر ١٩٦٨ء
- ٥١- مقالات شبلي، ج٢، ص ١٢٢
- ٥٢- ماهنامه الندوه لكهنؤ، اكتوبر ١٩٠٨ء، ص ١٤
- ٥٣- مقالات شبلي، ج٢، ص ١٥٢-١٥٤
- ٥٤- ماهنامه الندوه اكتوبر ١٩٠٨ء، ص ١٤
- ٥٥- ايضاً، ص ١٦
- ٥٦- ايضاً، ص ١٨
- ٥٧- مقالات شبلي، ج٢، ص ١٣٢
- ٥٨- حيات شبلي، ص ٥٨١
- ٥٩- البصير شبلي نمبر، ص ١٢٥
- ٦٠- مكاتيب شبلي، ج٢، ص ٢٥٨
- ٦١- حيات شبلي، ص ٥٢